

मराठी कवींची

बोधमणिमाला.

ही

बाळकृष्ण अनंत भिडे, बी. ए.,

यांनीं गुंफिली

व

महादेव केशव काळे

यांनीं

मुंबई येथें

तत्त्वविवेचक छापखान्यांत छापून प्रसिद्ध केली.

किंमत ४ आणे.

अ/न/०८२

मराठी कवींची

बोधमणिमाला.



ही

बाळकृष्ण अनंत भिडे, बी. ए.,

यांनीं गुंफली

व

महादेव केशव काळे

यांनीं

मुंबई येथें

तत्त्वविवेचक छापखान्यांत छापून प्रसिद्ध केली.

किंमत ६ आणे.

चिन्तित विज्ञान

आत्मनिर्देश



ॐ

ॐ श्री गुरुभ्यो नमः

विष्णु भक्ति

ॐ

विष्णु भक्ति

ॐ

ॐ श्री गुरुभ्यो नमः

विष्णु भक्ति

ॐ श्री गुरुभ्यो नमः

प्रस्तावना.

१. सांप्रत प्रचलित शिक्षणपद्धतीची धार्मिक व पौराणिक ग्रंथांशी फारकत झाल्यामुळे व तीत मराठीचा मान अनेक कारणांनी जात चालल्यामुळे, आमचा विद्यार्थिवर्ग स्वतःच्याच पूर्वजांच्या काव्यकृतीला पारखा झालेला आहे. सामान्य जनांचीही स्थिति या बाबतीत शोचनीयच झाली आहे. व्यवहारांत इंग्रजीचें प्रस्थ दिवसेंदिवस माजत जाऊन, मराठीचा सासुरवास वाढत आहे; हरिकीर्तन, पुराण, पोथीवाचन वगैरे पूर्व प्रकार हेळसांडीनें मागें पडून, त्यांच्या जागीं कोणत्याही नवीन संस्था उद्भवल्या नाहींत; भक्ति व श्रद्धा यांचा अंमल नष्ट होऊन, त्या ठिकाणीं संशय किंवा उदासीनता यांचा पगडा मनावर बसलेला आहे. या गोष्टींनीं पूर्व कवींचा परिचय मागें पडून, ओळखही विसरल्यासारखी होऊं लागली आहे. ही स्थिति सुधारण्याला एक उपाय हा दिसतो कीं मराठींतील प्रासादिक काव्यांच्या स्वस्त आवृत्त्या छापून व त्यांतील सुंदर सुंदर वेंचे काढून, ते विद्यार्थी व सामान्य वाचक यांच्या हातीं पडतील असा प्रयत्न करण्यांत यावा. याच दिशेनें प्रस्तुत प्रयत्न आहे.

२. काव्यग्रंथांतील वेंचे अनेक धोरणांनीं काढतां येण्यासारखे असतात. सृष्टी- तील देखावे, मानवी स्वभाव, युद्धादि प्रसंग, सुंदर आख्याने, हृदयंगम संवाद, प्रासादिक व प्रतिमाद्योतक रचना, शृंगारादि रसांचा उत्कर्ष, सामान्य नीति, ईश- भजन, संगीतादि प्रकार, अलंकारादि साहित्याचीं अंगें इत्यादि एक किंवा अनेक गोष्टींवर कटाक्ष ठेवून निरनिराळ्या तऱ्हेची निवड होण्याजोगी आहे. प्रस्तुत प्रयत्नांत मुख्यत्वे सामान्य व्यावहारिक नीति व धर्मनिष्ठा यांवर रोंख ठेविलेला आहे.

३. ज्ञानेश्वर, नामदेव, एकनाथ, तुकाराम, रामदास इत्यादि साधु कवींचे अभंग म्हणजे भक्तिरसाचे अखंड प्रवाह व नीतिरत्नांची अक्षय भांडारेंच होत. परंतु त्यांतील वेंचक उतारे देण्याचें काम अनेक विद्वज्जनानीं पूर्वीच केलेलें आहे. यास्तव मराठींतील पद्यात्मक वाङ्मयाच्या त्या महत्वाच्या विशाल भागाला मुळीच स्पर्श केलेला नाही. प्रस्तुतचे सर्व वेंचे एकनाथ, शुभानंद, मुक्तेश्वर, श्रीधर, महीपति यांच्या ओवीबद्ध ग्रंथांतून व वामनमोरोपंतांच्या काव्यांतून घेतले आहेत. साधुस्तव, सत्संग, नाममहिमा, नामरसायन, केकावली, सन्मनोरथराजी वगैरे मोरोपंती स्फुट प्रकरणें स्वतंत्र रीतीनें संबंधच वाचण्यासारखी असल्यामुळे त्यांचा या पुस्तकांत समावेश केला नाही.

४. हे उतारे निवडण्याच्या कामीं रा. रा. बाळकृष्ण सीताराम जोशी, मुरुड-जंजिरा, यांनीं जें मनसोक्त साहाय्य केलें, त्याबद्दल त्यांचे प्रेमपूर्वक आभार मानण्यांत येत आहेत.

५. अखेर वाचकांस एवढीच विनंति आहे, कीं—

प्रसादे चेतोज्ज्वे विपुल फुलवीते रविसम,

प्रतापोत्कर्षत्वे तम शमविते भ्रांतिविषम, ।

जगद्वंधुत्वाने सरलवर, अन्याय खणिते,

दृढलेहानंदे शुचिरुचि वरा बोधमणि ते. ॥

मुरुड-जंजिरा, }

१९ जून १९०५. }

चा० अ० मिडे.

विषयानुक्रम.

विषयांक.	विषय.	पद्यसंख्या.	पृष्ठांक.
१	धर्म...	१०	१-२
२	हरिनाममाहात्म्य.	५८	२-६
३	श्रद्धा-भक्ति-भक्त.	६२	६-१०
४	प्रेम...	१०	११—
५	ईश्वरी क्षोभ...	१७	१२-१३
६	तीर्थवास.	११	१३-१४
७	प्रपंच.	४०	१४-१६
८	चिंता.	२०	१७-१८
९	माता.	२५	१८-२०
१०	{ देहदोष.	७	२०-२१
	{ देहगुण.	१८	२१-२२
११	दारिद्र्य व याचना	३४	२२-२५
१२	श्रोतावक्ता	१९	२५-२६
१३	संतांचा उपदेश व पुण्यकथा.	१७	२६-२८
१४	यश, कीर्ति...	१६	२८-२९
१५	परोपकार.	४१	३०-३३
१६	पंडित.	४६	३३-३६
१७	देवतुल्य सत्पुरुष.	१३	३६-३७
१८	संतमहिमा....	५३	३७-४१
१९	साधुच्छळाचें फल.	१०	४१-४२

(२)

२३	साधुरीति. ...	५१	४३-४७
२१	राजमान्य. ...	१८	४७-४८
२२	मूर्खपण. ...	३२	४८-५०
२३	उद्योग व आळस. ...	२२	५०-५२
२४	सद्गुरुचें लक्षण व माहात्म्य. ...	३३	५२-५५
२५	गुरुदास्य. ...	६६	५५-५९
२६	सुशिष्य. ...	४५	५९-६२
२७	कुशिष्य. ...	२५	६२-६३
२८	पडिपु. ...	३२	६३-६६
२९	कामादिकांचा सदुपयोग. ...	१४	६६-६७
३०	द्रव्यलोभ. ...	४१	६७-७१
३१	स्थिर लक्ष्मी. ...	१०	७१-७२
३२	विषयलोभ-तृष्णा-आशाळभूतपणा. ...	५९	७२-७६
३३	ताठा-अभिमान- अहंकार. ...	४९	७७-८१
३४	क्रोध. ...	४७	८१-८४
३५	मोह. ...	६	८४-८५
३६	विवेक. ...	७	८५-८६
३७	पराक्रम. ...	३४	८६-८८
३८	सत्य. ...	२७	८९-९०

मराठी कवींची

बोधमणिमाला.

१. धर्म.

एकनाथः—

ओंवी.

धर्म तेथें शुद्धज्ञान । ज्ञान तेथें विज्ञान ।

विज्ञान तेथें समाधान । शांति संपूर्ण नांदे तेथें ॥ १ ॥

—एकनाथी भागवत.

श्रीधरः—

ओंव्या.

धर्म तेथें सदा दान । दान तेथें जनार्दन । जनार्दन तेथें कमला येऊन । चिर-
काल स्थिर असे ॥ २ ॥ कमला तेथें सुख विशेष । सुख तेथें संहज उल्हास ।
उल्हास तेथें महापुरुष । संतजन मिळती ॥ ३ ॥ संत तेथें वसे शांति । शांति
तेथें वसे निवृत्ति । निवृत्ति तेथें निश्चिती । समाधान सर्वदा ॥ ४ ॥ समाधान
तेथें समाधी । समाधी तेथें कैची आधी । आधी नाहीं तेथें उपाधी । नसे मग
तत्त्वतां ॥ ५ ॥

—पांडवप्रताप.

मुक्तेश्वरः—

ओंवी.

स्वप्नप्राय संसार क्षणिक । धर्म तोचि सत्य एक ।
थेर सर्वही माझक । दिसे तें जाणपां ॥ ६ ॥

—वनपर्व.

वामनः—

श्लोक.

ऐश्वर्यें ज्ञान पाहे जगचि, तरि अहो ! तेंचि वैराग्य आहे ;
धर्माची मूर्ति ही हें ; प्रभुयशहि तयीं विश्व होऊनि राहे ; ॥

माया गंगाच वाहे स्थिर चर अवधें श्रीहरीतोंचि साहे; ।

हैं जाणे तो न मोहे कमविहित गुण स्वामिचे सा नमो हे. ॥ ७ ॥

ऐश्वर्य सामर्थ्य गुणें सुजाणा; । ज्ञानत्व बोधेंचि विराग जाणा; ॥

वैराग्यहेतुस्तव धर्मसिद्धी; । धर्में यशःश्री अशि हे प्रसिद्धी. ॥ ८ ॥

अधर्म तो, जो करि बंधनासी; । तो धर्म कीं जो भवबंध नासी; ॥

करुनि सृष्ट्यादिकही विरागी । धर्मिष्ठ तो भक्त जनानुरागी. ॥ ९ ॥

सत्कर्म आणि समता सदयत्वंशी, । हा मुख्यधर्म निगम स्फुट हैं करीती; ॥

वैषम्यनिर्दयपणाविण लोक सारे । झाला स्वयें धर्महि तो असा रे! ॥ १० ॥

—गीतार्णवसुधा.

२. हरिनाममाहात्म्य.

महिपति :—

ओंव्या.

नाम जाणावें सर्वकाळ । नलगे तोंडधुणें आंधोळ । नामधारक त्याच्याजवळ ।
तीर्थें सकळ राहती ॥ १ ॥ जप तप अनुष्ठानें । सर्वही घडती नामस्मरणें ।
नामस्मरणीं त्यासी न बाधती विघ्ने । जगज्जीवन निवारी ॥ २ ॥ विष घेतलें
कैलासरमणें । तेव्हां सर्वांगाचें जाहलें दहन । गंगा मस्तकीं धरिली जाण ।
परी शीतळ तेणें नव्हेचि ॥ ३ ॥ मग अनुताप धरोनियां पोटी । म्हणे व्यर्थेचि
वाउगी सकळ गोष्टी । राम राम उच्चारितां शेवटीं । शीतळ धूर्जटी जाहला ॥ ४ ॥
कुंठिणी सकळ पातकांची राशी । राघोवा म्हणतां शुकासी । देवें विमान पाठविलें
तिसी । वैकुंठासी मग नेली ॥ ५ ॥ अजामिळ ब्राह्मण निश्चित । तो वृषलीशीं
जाहला रत । पुत्रमिषें नारायण स्मरत । तोही त्वरित उद्धरिला ॥ ६ ॥
वाराणसी ही मुक्तिपुर । तेथें नाम उपदेशी विश्वेश्वर । तेणें जीवांचा होय उद्धार ।
अन्य विचार असेना ॥ ७ ॥

—संतविजय.

धीधरः— ओंव्या.

या श्रीरंगाचें करितां स्मरण । यातुल्य तप दुजें आन । नसे शोधितां त्रिभुवन ।
परम पावन नाम देखा ॥ ८ ॥ आणिक अष्टादश पुराणें । बोलिलीं सत्यवती-
हृदयरत्नें । परी नामाहूनि विशेष साधनें । सर्वथाही नव्हतीं ॥ ९ ॥
पापतलक्षण हस्ती । याची तोंवरी जाणिजे मस्ती । नामसिंहप्रतापकीर्ति ।
ऐकिली नाही जोंवरी ॥ १० ॥ ऐकतां नामसिंहप्रतापा । पळ सुटे मत्त मातं-
गपापा । लपावया न मिळे खोपा । गतप्राण होती तेव्हांचि ॥ ११ ॥ पाप
जळावया समस्त । हरिनाम अग्नि धडाडित । क्षणें दुरितकाष्ठें जाळित ।
प्रताप अद्भुत न वर्णवे ॥ १२ ॥ नामाग्नीनें न जळे । ऐसें पाप कोणीं नाहीं
केलें । वात्मीकें बहुत पाप जोडिलें । परी नाही उरलें नामापुढें ॥ १३ ॥
गणिका आणि अजामिळ । इहीं दोष केले कल्होळ । परी नामाचें अद्भुत
चळ । जाळी सकळ क्षणार्धें ॥ १४ ॥

—हरिविजय.

एकनाथः— ओंव्या.

नामापासीं भक्तिमुक्ति । नामापासीं यश कीर्ति । नामापासीं विजयप्राप्ति । कर्म-
निर्मुक्ति हरिनामें ॥ १५ ॥ नामापासीं नित्य निश्चिती । नामापासीं नित्य शांति ।
नाम वंदिजे सर्वोमतीं । ब्रह्मप्राप्ति हरिनामें ॥ १६ ॥ जो सप्रेम स्मरे नाम ।
त्याअधीन पुरुषोत्तम । नामें संतुष्ट आत्माराम । भक्तकाम कृपाळू ॥ १७ ॥
विस्मरणें अपेशप्राप्ती । विस्मरणीं नित्य अपकीर्ति । विस्मरण स्वयें पापमूर्ति ।
नरकप्राप्ती विस्मरणें ॥ १८ ॥ नामस्मरण परधर्म । नाम निर्दाळी कर्माकर्म ।
नाम केवळ परब्रह्म । पुरुषोत्तम हरिकीर्ति ॥ १९ ॥ ज्याचे मुखीं नामस्मरण ।
विघ्न त्याचे वंदी चरण । कळिकाळ स्वयें आपण । नित्य नमन त्यासी करी ॥ २० ॥
स्मरणीं नाही द्वंद्वबाधा । स्मरणें नाशे सकळापदा । छेदोनियां द्वंद्वाचिया कंदा ।
परमानंदा पाविजे ॥ २१ ॥ नामापासीं विरक्ति शांति । नामस्मरण परम भक्ति ।
नामापासीं चारी मुक्ति । नामें निश्चिती परब्रह्म ॥ २२ ॥ नामासी नाही कर्म-
बंधन । नाही नामासी विधिविधान । अवद्ध नाम अतिपावन । नाम परिपूर्ण

परब्रह्म ॥ २३ ॥ नामें दूषण होय भूषण । नामें पापी अतिपावन । नाम स्मरत्या
 चम शरण । नाम परिपूर्ण परब्रह्म ॥ २४ ॥ नामासी नाही कर्मबंधन । वेगळ्या
 कर्मा नामस्मरण । अच्युतनामें कर्म पावन । हें स्मृतिवचन श्रुत्यर्थ ॥ २५ ॥
 नामासी नाही अनाध्यावो । नामासी नित्य स्वाध्यावो । नाम परब्रह्म स्वयमेवो ।
 नाम निर्वाहो सभाग्य ॥ २६ ॥ नाम चैतन्याचा मुद्रा । नाम परब्रह्माचा हुडा ।
 ब्रह्म नामाचिया पुढां । नाचे घडघडा खानदें ॥ २७ ॥ नामें नरकी उद्धरती ।
 नामें स्वर्गस्थांसी मुक्ति । ब्रह्मादिक अमरपाति । जन्म वांछिती कलियुगीं ॥ २८ ॥
 कलियुगाची थोर ख्याति । नामासाठीं लाभे युक्ति । स्त्रियादि अंत्यज उद्धरती ।
 नामकीर्ति दाटुगी ॥ २९ ॥ नामासी नाही स्नानबंधन । नामासी नाही
 विधिविधान । आसनीं भोजनीं शयनीं जाण । नाम पावन हरीचें ॥ ३० ॥
 निदसुरा निजसेवेसी । नामस्मरण जयापासी । ब्रह्मादिक वंदिती त्यासी । चहुं
 मुक्तींसी माहेर ॥ ३१ ॥ नामें निर्मुक्त महादोपी । वीस वस्ती यमलोकासी ।
 येथें मरती उपवासी । यमनियमंसीं लंघनें ॥ ३२ ॥ नाम गजरेचि निर्मुक्त ।
 वही पाहे चित्रगुप्त । कोरीं पांनें अवधीं तेथ । कर्मनिर्मुक्त हरिनामें ॥ ३३ ॥

—भावार्थरामायण.

वामनः— श्लोक.

नामें स्फुरे तनु समग्र मनांत जेव्हां, । मंदाकिनी पदनखांत दिसेल तेव्हां; ॥
 व्यापूनि नाम असणार समस्त अंगा, । त्याची कसी सरि करी चरणांवुगंगा. ॥ ३४ ॥

—नाममहिमा.

हरिपण हरिनामें धातुमूर्तीस आलें, । हरिमय हरिनामें विश्व संतांसी झालें, ॥
 भवभय हरिनामें साधकांचें पळालें, । वद, वद, वद, जिद्धे! रामनामें रसालें. ॥ ३५ ॥
 निगमहि हरिनामें गर्जती वर्णवर्णी, । पतित तरति नामें आश्रमी आणि वर्णी ॥
 हरिपदि हरिनामीं जेविं मुद्रा सुवर्णी; । जगिं कवणअसा? जो नाममाहात्म्य वर्णी ॥ ३६ ॥
 आकाश-अंत न कळोनिहि अंतरिक्षीं । आकाश आक्रमिति शक्यनुसार पक्षी; ॥
 नामप्रतापहि यथामाति याच रीतीं, । सीमा न पावति, तथापि मुनींद्र गाती. ॥ ३७ ॥
 मोक्ष श्रुती वदति ज्यास गुणप्रसादें, । तो पावतो सगुण नामसुधानुवादें; ॥

कोण्या मिसें करुनि यो हरिनाम वाचे, । नेत्र प्रकाशति तथावरि माधवाचे ॥ ३८ ॥

अजितनाम वदो भलत्या मिसें, । करि कृतार्थ अमोघसुधारसें; ॥

करुनि शाकहि भक्षिल औषधी, । न करि ते गुण, हें न घडे कधी ॥ ३९ ॥

न करुं पातक, निश्चय हा घडे । मन तथापिहि पापपथीं पडे; ॥

जरि धरी हरिनाम कवित्व हें, । अशुभही शुभ होइल चित्त हें ॥ ४० ॥

न कळतां हरिनामसुधा मुखीं । जरि पडे, जन होय तरी सुखी; ॥

जरि महत्व कळोनिहि वैखरी । 'हरि' झणे, मग काय तया उरी ? ॥ ४१ ॥

विषय बुद्धिस होय रमापती । म्हणुनि यास्तव तद्विषया मती ॥

विषय बुद्धिस ज्याकरितां हरी । परम उत्तम नाम अशापरी ॥ ४२ ॥

प्रायश्चित्तें बहुत वदती वेदवेत्ते तथापी ।

त्या त्या कमें करुनिहि जरी शुद्ध होतील पापी; ॥

'रामा ! कृष्णा ! मुरहर ! हरे !' या पदीं शुद्धि जैसी ।

प्रायश्चित्तें इतर न कधी शुद्धि देतील तैसी ॥ ४३ ॥

कडुवट हरिनामें वाटती पापियाला । परि दवडुनि पापें, गोड होती तयाला; ।

मग विषयसुखाची नावडे त्यास वार्ता । म्हणुनि न पुन्हां तो होय अन्यायिकर्ता ॥ ४४ ॥

करिं गदांजुज, अंबुदसांजळ, । कटितटीं तडिदंवर मेखळा, ॥

सतत पोडशवार्षिक कोंवळा, । हरि करी हरिनाम अजामिळा ॥ ४५ ॥

—हरिनामसुधा.

रामदास :—

ओंव्या.

स्मरण देवाचें करावें । अखंड नाम जपत जावें ॥ नामस्मरणें पावावें । समाधान

॥ ४६ ॥ सुख दुःख उद्वेग चिंता ॥ अथवा आनंदरूप असतां । नामस्मरणेंविण

सर्वथा । राहोंच नये ॥ ४७ ॥ कोडें साकडें संकट । नाना संसार खटपट ।

अवस्था लागतां चटपट । नामस्मरण करावें ॥ ४८ ॥ चालतां चोलतां धंदा

करितां । खातां जेवितां सुप्तीं होतां । नाना उपभोग भोगितां । नाम विसरुं

नये ॥ ४९ ॥ आधीं अवदसा मग दशा । अथवा दशेउपरी अवदसा । प्रसंग

असो भलतैसा । परंतु नाम सांझं नये ॥ ५० ॥ नामाचा महिमा जाणे शंकर ।
 जना उपदेशी विश्वेश्वर । वाराणसी मुक्ति क्षेत्र । रामनामं करूनी ॥ ५१ ॥
 उफराव्या नामासाठी । वाल्मीक तरला उठाउठी । भविष्य वदला शतकोटी ।
 चरित्र रघुनाथाचें ॥ ५२ ॥ हरिनामं प्रल्हाद तरला । नाना आघातां-
 पासून सुटला । नारायणनामं पावन झाला । अजामाळ ॥ ५३ ॥
 नामें पापाण तरले । असंख्यात भक्त उद्धरले । महापापी तेच झाले । परम पवित्र
 ॥ ५४ ॥ परमेश्वराचीं अनंत नामें । स्मरतां तरिजे नित्यनेमें । नाम स्मरतां यम ।
 बाधिजेना ॥ ५५ ॥ नाम स्मरे निरंतर । तें जाणावें पुण्य शरीर । नाना दोषाचे
 गिरिवर । रामनामं नासती ॥ ५६ ॥ अगाध महिमा नवचे वदला । नामें बहुत
 जन उद्धरला । हालाहलापासून सुटला । प्रत्यक्ष चंद्रमौळी ॥ ५७ ॥ चहूं वर्णांस
 नामाधिकार । नामी नाही लहान थोर । जड मूढ पैलपार । पावती नामें ॥ ५८ ॥

—दासबोध.

३. श्रद्धा—भक्ति—भक्त.

एकनाथ :—

ओंव्या.

भक्तीपाशीं यश कीर्ती । भक्तीपाशीं शांति विरक्ती । भक्तीपाशीं ब्रह्मस्थिति ।
 स्वानंदें वर्तती सर्व कर्मी ॥ १ ॥ भक्तीस विकला भगवंत । भक्ताचें उच्छिष्ट स्वयें
 काढीत । रणांगणीं घोडे धूत । शेखीं होत द्वारपाळ ॥ २ ॥ जेथें राहती भगव-
 द्भक्त । तें भूमंडळ होय पुनीत । कीर्तनसुखें डुलत । जग उद्धरत त्याचेनि ॥ ३ ॥
 आनंदें करिती हरिकीर्तन । नामासवें गजें गगन । श्रोतया वक्तयाचें अंतर-
 क्षाळण । न लागतां क्षण पै होय ॥ ४ ॥ क्षाळलेनि अंतरे । परमानंद अंतरीं
 भरे । चित्त चित्तपणा विसरे । न देखे दुसरें जगामाजी ॥ ५ ॥ जगाचे ठायीं
 विपमता । चित्तपणें भासवी चित्ता । तेणें श्रवण कीर्तन करितां । स्वयें भगवंता
 रातलें ॥ ६ ॥ तेणें अंतर सुखाचे तत्त्वतां । प्रीसम जगामाजी पाहतां । बुडाली
 विपमाची वार्ता । चिदाभासता सर्वत्र ॥ ७ ॥ जेथें दुजेपणासी भान । तेंचि

लजेसि आपतन । हरपलिया द्वैतभान । लज्जा पूर्ण निमाली ॥ ८ ॥ उन्मत्ताचे-
 परी जाण । निर्लज्ज करी कीर्तन । तेणें कीर्तनें सदा आपण । करी कीर्तन ताल-
 छंदें ॥ ९ ॥ जो मोल वेचून मयासी । सर्वे सेवी विषय विलासी । तो विसरे
 देहभावासी । द्वैत त्यासी भासेना ॥ १० ॥ उन्मादरस विचित्र । मेळवूनि केले
 एकत्र । त्याचा केवढा बडिवार । क्षणें संसार विसरवी ॥ ११ ॥ सकळ रसाचें
 रसपान । जे गोडियेमाजी होती निमग्न । तो ब्रह्मरस सेविलिया जाण ।
 संसारभान केविं उरे ॥ १२ ॥ ऐसे ब्रह्मरस महायोगें । जर्गी मद्भक्त दाडुगे ।
 कळिकाळतें जिणोनि वेगें । नामवळें जग उद्धरती ॥ १३ ॥ चारा घालोनि
 मुखाआंत । जेविं पक्षिणी पिलीं पोशित । तेविं आपुले निजभक्त । रक्षी
 भगवंत अहर्निशी ॥ १४ ॥ विघ्न नयेचि नामापाशीं । तें केविं ये भक्तापाशीं ।
 भगवंत रक्षी अहर्निशी । विघ्न भक्तांसी निर्विघ्न ॥ १५ ॥ विघ्न कहं ये
 छळणार्थ । विघ्नांचा आत्मा तो भगवंत । विघ्न निर्विघ्न होय तेथ । भूतें भगव-
 द्रूप भक्तासी ॥ १६ ॥ सर्व भूतीं भगवद्भाव । तेथें विघ्नासी कैचा ठाव ।
 विघ्नाविघ्नत्वा अभाव । विघ्न स्वयमेव देव झाला ॥ १७ ॥ यथासामर्थ्यें
 यथावितें । चितें भावार्थें जीवितें । सुख द्यावें प्राणिमात्रातें । हेंचि निश्चितें
 निजभजन ॥ १८ ॥ भलतेयासी भलते योनी । भलतेनि प्रकारें करनी ।
 सुख प्राणिमात्रालागोनी । द्यावें अनुदिनीं हेंचि भजन ॥ १९ ॥ मेळवूनि
 षोडशोपचार । प्रतिमा पूजितां साचार । स्वयें सुखावेना शंकर । तेवीं चराचर
 पूजिलिया ॥ २० ॥ मुख्य पूजेचें आयतन । प्राणिमात्रा सुखदान । बाह्य
 विधीचें प्रतिपाळण । प्रतिमा जाण लौकिक ॥ २१ ॥

—भावार्थरामायण.

महीपति :—

ओंव्या.

ऐकूनि म्हणे जगजीवन । 'तूं सत्यचि बोललीस वचन । परी भक्तावांचून एक
 क्षण । मजकारणें कंठेना ॥ २२ ॥ मी अव्यक्त निराकार जाण । भक्तांलागून
 झालों सगुण । माझे भक्तांस वैकुण्ठस्थान । बैसावया निर्मिलें ॥ २३ ॥ माझिया

भाग्याचे वाटेकरी । निजभक्ताचि जाण अधिकारी । त्यांचिया जीवांचें झडकरी ।
 मीचि एक जाणता ॥ २४ ॥ माझे जीवांचिया खुणा । भक्तावांचूनि न कळती
 जाणा । ऐसें रुक्मिणीसी वैकुंठराणा । सद्वद होउनि सांगतसे ॥ २५ ॥
 'चातक वसे भूमंडळीं । परी त्याचें लक्ष मेघमंडळीं । कमळिणी राहिल्या
 सरोवरीं । परी भास्करावरी मन त्यांचें ॥ २६ ॥ कीं धेनु चरत असतां
 डोंगरीं । तिचें चित्त वत्सावरी । किंवा मन ठेवोनि द्रव्यावरी । कृपण बाजारीं
 हिंडतसे ॥ २७ ॥ कीं कुंभ घेउनि शिरावरी । मोकळ्या हातीं चालती नारी ।
 लक्ष ठेवूनि दुडियेवरी । लोकाचारीं बोलत ॥ २८ ॥ कां चित्त ठेवून पुष्पा-
 वर । मिलिंद आकाशीं करित गुंजार । तेवीं बाह्यात्कारें करुनि संसार । अंतरीं
 श्रीधर असावा ॥ २९ ॥ सर्व भावें विद्रल चित्तीं । रूप पहावें सर्वां भूतीं ।
 रज तम टाकूनि निश्चितीं । सप्रेमचित्तीं असावें ॥ ३० ॥ असंग होउनीं एकट ।
 सत्वशीळ ज्ञानी सुभट । सप्रेमभक्ति एकनिष्ठ । तेचि श्रेष्ठ म्हणावे ॥ ३१ ॥
 निजभक्त आवडती माझिया जीवा । भक्त ज्ञानियांचा विसावा । भक्त माझे
 सुखाचा ठेवा । असोंदे ठावा तुजलागीं ॥ ३२ ॥ माझिया भाग्याचें भूषण ।
 निजभक्त असतो सुजाण । भक्तचि माझें गुणनिधान । सर्वदा आधीन मी त्यांचे
 ॥ ३३ ॥ भक्तचि माझी यशकीर्ति । भक्तचि माझी सुखमूर्ति । भक्त भेटतां
 सकळ पूर्ती । मनकामना माझिया ॥ ३४ ॥ मज आणिक भक्तां वेगळिक ।
 कल्पांतींही नव्हे देख । माझे भजनाचें निजसुख । भक्तचि एक जाणती ॥ ३५ ॥
 मी भक्तांचें नाम ध्यावें । त्यांचें रूप मनीं ध्यावें । भक्तसुख दृष्टी पहावें ।
 वेळेवेळीं निजप्रीतीं ॥ ३६ ॥ भक्तीं माझे चिंतावे चरण । त्यांनीं माझेच
 गावे गुण । निष्कामबुद्धि माझें भजन । तेचि करिती सर्वदा ॥ ३७ ॥ धर्म
 अर्थ काम मुक्ति चारी । देतां भक्त न घेती करीं । संसारओझें मजवरी । भक्त
 न घालिती सर्वदा ॥ ३८ ॥ मी भक्तांचें अंतर । भक्त सोयरे माझे निर्धार ।
 मजहूनि भक्त उदार । दिसती चौसार मज दृष्टीं ॥ ३९ ॥ कीं पिपीलिकेचे
 मार्गानें । पिपिलिकाच चालूं जाणें । तेवीं वैष्णवांच्या मनींची खुण । भाविका-

वाचून कळेना ॥ ४० ॥ जे कूपामध्ये बेडक रहात । ते काय जाणती पयोध्यांची मात । तेवीं गुरुभक्तांची खूण निश्चित । माया लोभियांस कळेना ॥ ४१ ॥

—भक्तविजय.

‘जैसा भाव आणि भक्ति सप्रेम । उपासक आणि निल्य नेम । तैसा निजभक्त आणि राम । देती क्षेम एकमेकां ॥ ४२ ॥ कां आयुष्य आणि सुधारस । साकर गोडी भिन्न नसे । कां वासरमाणि आणि प्रकाश । एकमेकांस मिळती ॥ ४३ ॥ अब्जिनी आणि सूर्यकिरणें । माता आणि वाळक तान्हें । चंद्रचकोरांचें मिळणें । आनंदासी उणें मग काय ॥ ४४ ॥ मज गांजिलें नानारीती । तयांसी मोक्षपद दिधलें अंती । परीं भक्तद्वेषियासि निश्चिती । अधोगती चुकेना ॥ ४५ ॥ कोणें प्रकारें भक्त वैष्णवां । त्रास माझ्या भक्तासि द्यावा । मग त्याचा माझा लागला दावा । वैरभाव न चुके ॥ ४६ ॥ जैसा चंद्र आणि शीतळपण । अमृत आणि स्वाद जाण । तेवीं देव आणि भक्त दोघेजण । एकत्रपणें असती ॥ ४७ ॥ नातरी तीर्थ आणि जळ । मुक्ता आणि त्यांचा ढाळ । तैसे देवभक्त समरस केवळ । नव्हेति वेगळे सर्वथा ॥ ४८ ॥ जैसा देव तैसेचि भक्त । यांसी भिन्न भेद नाही किंचित । जैसे अमरत्व आणि अमृत । यांलागीं द्वैत असेना ॥ ४९ ॥ अवकाश आकाश जाण । वायु आणि चंचलपण । तैसे देवभक्त दोघेजण । नामाभिधानें वेगळाली ॥ ५० ॥ गंगा भरोनि वाहतां त्वरित । परीं वेटापासी दोन भाग होत । दोन सरिता लोकांस दिसत । परि तेथें द्वैत असेना ॥ ५१ ॥ ते आदिअंतीं एकचि जाण । मध्ये प्रवाह दिसती दोन । दर्शनस्पर्शनें तत्समान । करी पावन जगासी ॥ ५२ ॥ तेवीं जगदुद्वारास्तव निश्चिती । देवभक्त नामें धरिती । परीं तयां भेद नाही चितीं । अनुभव संतीं घेतला ॥ ५३ ॥ दर्पणासमोर मांडिला आरसा । त्यांत न दिसें स्वरूपठसा । भक्तावांचुनि मी तैसा । सप्रेम आशा खुंटली ॥ ५४ ॥

—संतविजय.

मुक्तेश्वरः—

ओंव्या.

कृष्णचरणीं भावार्थं जया । तो प्रारब्धे नेलिया विषम ठायां ।
तेथें पावोनि संतोष जया । पूज्य होय सर्वांतें ॥ ५५ ॥

—आदिपर्व.

अकिंचन आणि दानशील । भक्तीनें ओपी स्वल्प जळ ।
तेणें दिधलें भूमंडळ । कनकाचळ दक्षिणे ॥ ५६ ॥

—वनपर्व.

श्रीधरः—

ओंवी.

जाति कुळ विया धन । येथें सर्वथा नसे प्रमाण ।
जो भक्तिभावे असेल पूर्ण । तयाचे सोयरे हरिहर ॥ ५७ ॥

—जैमिनिअश्वमेध.

मोरोपंतः—

गीति.

श्रद्धाचि करितसे हित धर्माचें, जेविं माय तनयाचें; ।
जप, तप, मख, गुरुपूजा, मुख्या श्रद्धाचि आयतन यांचें ॥ ५८ ॥
श्रद्धेनें भजल्यातें पापाणहि फलद होय तो, अज्ञ ।
जो, तो सद्गुरु होतो; अश्रद्धेनें वृथा महा यज्ञ ॥ ५९ ॥
स्पष्ट अवद्वहि मंत्र श्रद्धेनें जपतया जना फळतो; ।
जैसी श्रद्धा, तैसी सिद्धि, सुपरमार्थ हा बुधा कळतो ॥ ६० ॥
ज्याचें मन सच्छ्रुतिमतपथ सोडुनि, दुष्पथीं कदा न रते; ।
पावति भगवंताच्या जाणुनि सद्भक्तिनें पदा नर ते ॥ ६१ ॥
सद्भजनें पोसावें प्रेमचि, सधनें जसें स्वतुंद रसें; ।
वाटावें इतराचें, कामिजना परकळत्र सुंदरसें ॥ ६२ ॥

४. प्रेम.

श्रीधर :—

ओंव्या.

प्रेमावीण कायसैं ज्ञान । प्रेमावीण व्यर्थ ध्यान । प्रेमावीण जें गायन । व्यर्थ
 जैसैं गौरियांचें ॥ १ ॥ प्रेमावीण व्यर्थ पूजा । कदा नावडे अधोक्षजा ।
 प्रेमावीण अभ्यास सहजा । व्यर्थ सर्व विद्येचा ॥ २ ॥ एक नसतां प्रेमकळा ।
 अवध्या त्या विकळा । शरण न रिघतां तमाळनीळा । सकळ साधनें
 व्यर्थचि ॥ ३ ॥ स्त्री सर्व लक्षणां सुंदर पूर्ण । परी पतिसेवेसी नाहीं मन । तिचें
 चातुर्य शहाणपण । व्यर्थ काय जाळवें ॥ ४ ॥ गळसरीवीण अळंकार । भूत-
 दयेवीण आचार । कीं रविशशीवीण अंबर । तमें जैसैं व्यापिलें ॥ ५ ॥ कीं
 गुरुकृपेवीण ज्ञान । कीं आवडीवीण भजन । कीं गृहस्वामिणीवीण सदन ।
 व्यर्थ जैसैं भणभणीत ॥ ६ ॥ कीं रायावीण परिवार । कीं नासिकेवीण कैसें
 वक्र । तैसैं प्रेमावीण स्मरारिमित्र । कदाकाळीं न सांपडे ॥ ७ ॥

—हरिविजय.

महिपति :—

ओंवी.

परी आवडीची ऐसी जाती । बाळकें मातेसी भलतेंच बोलती ।
 परी जननीस त्याची न वाटे खंती । ऐकूनि तुष्टे तीं नजलोमें ॥ ८ ॥

—भक्तविजय.

एकनाथ :—

ओंव्या.

प्रेम तेथें भाव पूर्ण । प्रेम तेथें वैराग्य गहन । प्रेमें निरसे जन्ममरण । प्रेमें-
 विण ज्ञान बांझोटें ॥ ९ ॥ प्रेम तेथें उपजे भक्ति । प्रेम तेथें नित्य विरक्ति ।
 प्रेम तेथें अढळ शांति । प्रेमळां मुक्ति बोळंगल्या ॥ १० ॥

—भावार्थरामायण.

५. ईश्वरी क्षोभ.

मुक्तेश्वर :—

ओंव्या.

आपल्या अपकाराच्या घायी । शल्य वाढलें ज्याचे हृदयी । अडल्या लोटांगण
ल्याचे पायी । ईश्वरक्षोभ या नांव ॥ १ ॥ आपुला अर्थ लोकांवरी बुडे ।
लोकांचें देणें अचूक घडे । वैरियासी वर्म सांपडे । ईश्वरक्षोभ या नांव ॥ २ ॥
लाभार्थ कष्टतां होय हानी । अवमान पाविजे पूजास्थानी । सुहृत् प्रवर्ते शत्रूच्या
गुणी । ईश्वरक्षोभ या नांव ॥ ३ ॥

—आदिपर्व.

श्रीधर :—

ओंव्या.

ईश्वर झालिया पाठमोरा । नसंती विघ्न येती घरा । महारत्न होती गारा ।
न पुसे कोणी तयातें ॥ ४ ॥ आपुलें द्रव्य लोकांवरी । बुडुनि जाय न लाभे
करी । ज्यांचें देणें ते द्वारी । वैसती आण घालूनी ॥ ५ ॥ वैरियांकरीं
सांपडे वर्म । आळस बहुत येउनी बुडे धर्म । विशेष वाढती क्रोधकाम ।
तरी देव क्षोभला जाणिजे ॥ ६ ॥ लाभकारणें निघे उदिमास । तों
हानीच होय दियसें दिवस । पूज्यस्थानी अपमान विशेष । तरी देवक्षोभ
जाणिजे ॥ ७ ॥ सुहृद् अत्यंत द्वेष करिती । नसतेचि व्यवहार गळीं पडती ।
सदा तळमळ वाटे चित्ती । तरी देवक्षोभ जाणिजे ॥ ८ ॥ आपली स्त्री
राज्य धन । शत्रू भोगूं पाहे आपण । देह व्याधिपीडित पूर्ण । तरी देव-
क्षोभ जाणिजे ॥ ९ ॥ विद्या बहुत जवळी असे । वोलूं जातां मति भ्रंशे ।
कोणी तयासीं न पुसे । तरी देवक्षोभ जाणिजे ॥ १० ॥ ठेविलो ठेव
न सांपडे । नसतीच व्याधि अंगीं जडे । सदा भय वाटे चहूंकडे । तरी देव-
क्षोभ जाणिजे ॥ ११ ॥ वृद्धपणीं ये दरिद्र । स्त्री मृत्यु पावे गेले नेत्र ।
हेळसूनि उपेक्षिती पुत्र । तरी देवक्षोभ जाणिजे ॥ १२ ॥

—रामविजय.

महीपति :—

ओंव्या.

अभ्यास केला जन्मवर । समयीं नाठवे प्रत्युत्तर । विकल्प चितीं उठती फार ।
तरी ईश्वरक्षोभ जाणावा ॥ १३ ॥ वैरियां सांपडे आपलें वर्म । त्यांसारिखेंच
वोलती जन । चितीं संताप ये क्षणक्षण । तरी ईश्वरक्षोभ जाणावा ॥ १४ ॥
अन्नावांचून कुटुंबवत्सल । प्रवासीं करी तळमळ । घरीं दाता करी हळहळ ।
तरी ईश्वरी क्षोभ जाणावा ॥ १५ ॥ वृद्धपर्णीं गात्रें विकळ । पुत्र न घेती
समाचार सकळ । कांता करीतसे तळमळ । तरी ईश्वरी क्षोभ जाणावा ॥ १६ ॥
वाळपर्णीं मरतां माता । तरुणपर्णीं निजकांता । वृद्धपर्णीं शोक होतां । ईश्वरी
क्षोभ या नांव ॥ १७ ॥

—मक्तविजय.

६. तीर्थवास.

मुक्तेश्वर :—

ओंव्या.

तीर्थी न वसतां तीर्थवास । सत्यवंत नित्य निर्दोष । तीर्थी वसतां पुण्यलेश ।
तीर्थे एका नेदिती ॥ १ ॥ मत्सर नैष्ठुर्य भूतद्वेष । भजनमार्गींचा उपहास ।
तीर्थे त्याचा घेती त्रास । कीटक देशीं त्या वसती ॥ २ ॥ इंद्रियनियमाचा
व्यसनी । सत्य मधुर असे वाणी । अहंकार ज्याचिया मनीं । संचरेना सर्वथा ॥ ३ ॥
तो सकलतीर्थींचा धात्रा । तीर्थे करिती त्याची यात्रा । पादोदकालागीं पवित्रा ।
तीर्थे माथां चोढविती ॥ ४ ॥ तीर्थी असोनि इच्छाराहित । प्रतिग्रहा न घाली
हात । यथालाभें संतोषभरित । तो तीर्थरूप जाणावा ॥ ५ ॥ परधनीं अंधल
ज्याचिया नयनां । परस्त्री पाहतां क्लीबत्व मना । परापवादीं मूकत्व वदना । तो
जनक जाण तीर्थींचा ॥ ६ ॥ मनइंद्रियनिग्रहकारी । तो गृहीं असोनि जान्हवी-
तीरीं । तीर्थी असोनि अनाचारी । तो कीटकवासी जाणावा ॥ ७ ॥ सत्यशील
दृढवृत्ती । आत्मभावना सर्वभूतीं । क्रोध कधीं का नाढळे शांति । तो तीर्थी
सर्वां सेविजे ॥ ८ ॥ सुदुश्शील विद्यातीर्थी । साधु सुस्नात सत्यतीर्थी ।

कुलांगना लज्जातीर्थी । पवित्र होती जाणपां ॥ ९ ॥ काम क्रोध लोभ त्रयां ।
स्पर्श न करी जयाची काया । तो तीर्थवासी जाण राया । तीर्थे पाय वंदिती ॥ १० ॥
विष्णुस्मरण शिवस्मरण । दोघीं वसविलें ज्याचें सदन । तोचि तीर्थवासी जाण ।
तीर्थे चरण वंदिती ॥ ११ ॥

—वनपर्व.

७. प्रपंच.

एकनाथः—

ओंव्या.

कांहीं अपीवें भगवंता । अतिसंचितार्थ नये हाता । त्यावरी स्त्रीपुत्रांची सत्ता ।
स्वयें मागतां नेदिती ॥ १ ॥ अंतीं मागतां कांहीं नेदिती । शेखीं सन्निपात झाला
झणसी । संचितार्थी तोंडीं माती । नागविती स्त्रीपुत्र ॥ २ ॥ म्हणती आतां हा
मरेल । मरतां द्रव्यार्थ वेंचील । आम्हासी भिक्षेसी लावील । याचा बोल
नायकावा ॥ ३ ॥

—भावार्थरामायण.

महीपतिः—

ओंव्या.

त्याचा तुमचा संबंध नाही । आपुली सोय धरा कांहीं । चार काष्ठे नदीप्रवाहीं ।
आलीं लवलाहीं वाहत ॥ ४ ॥ वेढ खळ्याळ लागतां धोर । चहूंकडे जाती चार ।
कोणी कोणासी साचार । जन्मवर पुरेना ॥ ५ ॥ जिणें जन्म दिधला संसारीं ।
ते माता न पुरे जन्मवरी । भरतां आयुष्याची दोरी । पिताही धरी मोक्षपंथ ॥ ६ ॥
देवब्राह्मणसाक्ष अग्न । वेदोक्तमंत्रें लाविलें लग्न । तो अतार पावल्या मरण ।
कांता रांडपण स्वयें भोगी ॥ ७ ॥ इतर बंधुवहीण चुलता । कन्यापुत्र गृहसंपदा ।
कोणी कोणाचें नव्हे तत्वतां । म्हणोनि रघुनाथा भजावें ॥ ८ ॥ जोंवरी असे
संपत्ति वैभव । तंव माझें माझें म्हणती सर्व । दरिद्र येतां कोणाचा नव्हे ।
जाताति सर्व टाकूनियां ॥ ९ ॥ कामा येईल म्हातारपणीं । यास्तव मातापिता दोन्ही ।
प्रतिपाळती बालपणीं । काया झिजवुनी आपली ॥ १० ॥ पाटीं वसली जे रांड ।

तिसी वखेंभूपणें करितां गोड । आपल्यासी मरण येतां रोकडें । मग ते रडे
 केश देतां ॥ ११ ॥ कन्या भगिनीचें पडप । वोळवण न करितां साक्षेप ।
 म्हणती मेला आमुचा वाप । चित्तीं कोप धरोनी ॥ १२ ॥ संसारओझें न घेतां
 शिरीं । बंधु म्हणती आमुचा वैरी । जेडा पोसावा कोठवरी । यास्तव वाहेरी
 घालिती ॥ १३ ॥ दरिद्र येतां आपणाकारणें । तरी उपहास करुनियां हांसती
 पिशुन । पुत्र म्हणती आम्हांकारणें । करोनि ऋण ठेविलें ॥ १४ ॥ ऋण द्यावया
 घ्यावयास तरी । पाठीं पोटीं येतात वैरी । हे तुझिया दुःखाचे वाटेकरी । कोणीच
 निर्धारीं असेना ॥ १५ ॥ पोटीं संतान जरी नसे । तरी नवस पुरवितां होती क्लेश ।
 होउनी मरतां संतानास । तरी दुःखशोकास कारण ॥ १६ ॥ वांचतां निघाला
 अवगुणी । वडिलांसीं भांडे वृद्धपर्णी । तेव्हां दुःख वाटतें मनीं । म्हणती निःसंतानी
 तो बरा ॥ १७ ॥ एवं संसार दुःख मूळ जाण । केवळ इंगळाचें अंधरण । येथें
 सुख मानूनि घेणें । तरी शतमूर्खपणें तो नर ॥ १८ ॥ डेकणाचे वाजेवरी ।
 चईन न पडे निमिषभरी । मुकुंडी मारुनि निजला तरी । कुसमुस अंतरीं
 सर्वदा ॥ १९ ॥ संसारीं असतां देव जोडे । ऐसें निश्चित जरी घडे । तरी
 शुकादिक कां होउनी वेडे । वैसती कडेकपार्टी ॥ २० ॥ मागुती सहुरु बोलती
 काय । शुक नळिकेवरी वसला पाहे । त्यासी पडावयाचें वाटे भय । अधिकचि
 पाय गोंवीतसे ॥ २१ ॥ पंख असोनि आपणास । उडोनि जावें न सुचे त्यास ।
 मग धरोनि नेतां हिंसकास । पिंजऱ्यांत असे जन्मवरी ॥ २२ ॥ नातरी पापाणासी
 छिद्र पाडोनी लहान । तयामाजी घालितांचि चणे । माकड मूठ भरीतसे जाण ।
 न निघे म्हणोनि चडफडी ॥ २३ ॥ तेव्हां दर्वेसी येउनी जवळा । साकळदंड
 घालिताति गळीं । घोघरीं हिंडविती त्यांजला । सलाम लोकांना करविती ॥ २४ ॥
 शुकवानरांऐसे भले । प्राणी संसारीं गुंतले । आपआपणासीं बंधन केलें । जैसें
 त्वां धरिलें फांदिसी ॥ २५ ॥

श्रीधरः—

ओंव्या.

भवाब्धि भरला परम तुंबळ । द्वैतभावाचा तटाक सवळ । माजी कुबुद्धीचे
 कळोळ । मोहजाळ असंभाव्य ॥ २६ ॥ मदमत्सर थोर आवते । काम-
 क्रोधादि समस्त । आशा तृष्णा भ्रांती तेथ । मगरी थोर तळपती ॥ २७ ॥
 लोभ मोह नक्र थोर । ममतेच्या लाटा अति दुर्धर । दंभ आणि अहंकार ।
 विरोळे हे तळपती ॥ २८ ॥ अविवेक ही डांकिणी तखतां । अविद्या भ्रांति
 जळदेवता । पीडिती जीवां समस्तां । आशा तृष्णा कल्पना ॥ २९ ॥ ऐसा
 अगाध भवनिधि थोर । तेथे रामकथा जहाज सुंदर । शिल्पकार वाल्मीक
 कृपीश्वर । तारुं तेणें निर्मिलें ॥ ३० ॥ नाना चरित्रें सुंदर । याचि कळा दृढ
 थोर । विवेक जोडून समग्र । अभेदत्व साधिलें ॥ ३१ ॥ साहित्य गटें
 लोहबंद । आनंदपद खिळे विविध । दृष्टांतदोर प्रसिद्ध ॥ ठायीं ठायीं
 आवळिले ॥ ३२ ॥ अर्थरस तेल निखिल । तेणें सांधे बुझिले सकळ ।
 रसप्रसादस्तंभ विशाल । कीर्तीसी फडकतसे ॥ ३३ ॥ सप्तकांड सप्तखण ।
 लोटीत भवप्रभंजन । निजबोध कर्णधार पूर्ण । सकळ सुजाण देखणा ॥ ३४ ॥
 ज्ञान आणि वैराग्य भक्ति । हींच आवलीं आवळिली । या जहाजावरी तेच
 वैसती । अद्भुत ग्रंथीं पुण्य ज्यांचें ॥ ३५ ॥ राम नाम घोष थोर । हेचि यंत्राचे
 भडिमार । नादें जळचर समग्र । भयभीत पळताती ॥ ३६ ॥ ऐसें भवसागरी
 तारुं थोर । गुरुकृपेचें केणें अपार । भरुनि मोक्ष द्वीपांतर । लागवेगें
 पाविजे ॥ ३७ ॥

—रामविजय.

संसाराहूनि अन्य सुख । कांहीं पुत्रा नाहीं देख । आहे म्हणती ते परम मूर्ख ।
 पूर्ण अभागी ते जाण ॥ ३८ ॥ परमार्थ तो केवळ शूळ । त्यावरी पडावया
 कां उतावेळ । संसार मिष्टान्नाचा कवळ । कांरे मुखांतूनि काढिसी ॥ ३९ ॥
 स्वर्ग तो गगनकल्हार । परमार्थ तो गंधर्वनगर । हरिभक्ति जाण तें
 मृगनीर । एक संसार खरा असे ॥ ४० ॥

—जैमिनिअश्वमेध.

८ चिंता.

श्रीधरः—

ओंव्या.

जेवीं कांजी पडतां विंदुमात्र । घट भरोनि नासे क्षीर । तेवीं सर्व सुखांचा संहार ।
चिंता करीत क्षणमात्रें ॥ १ ॥ जो चितार्णवामाजी पडला । तो परपारासी
नसेचि गेला । माजी विथांति ध्यावया तयाला । मध्य वेष्ट तें असेना ॥ २ ॥
जो चितावनामाजी मरला । तो आंतीलासीनें आसिला । तो दुर्गतीतें सहज
पावला । नाहीं आला निजधामा ॥ ३ ॥

—जैमिनिअधमय.

महीपतिः—

ओंवी.

कीं चिता उद्धवली मानसी । तें उपचार न सुचे मानवासी ।
सन्निध देखतां अगस्तीसी । भरतें सागससी नये कीं ॥ ४ ॥

—भक्तविजय.

एकनाथः—

ओंव्या.

चिंता संचरल्या शरीरी । सुख नेदी तिळभरी । लागतां चितेची लहरी । सुरासुरीं
कापिजे ॥ ५ ॥ सुख नेदी राजभवन । सुख नेदी भोगायतन । दारापुत्रादि
जन । सुख जाण न देती ॥ ६ ॥ सुख नेदी धनसंपत्ति । सुख नेदी सचळ
संतती । सुख नेदी यशकीर्ति । चिंता चित्तीं प्रवेशतां ॥ ७ ॥ चितेनें नव्हे
इहलोक । चितेनें प्राप्त नव्हे स्वर्गिक । चितेनें न साधे योगसुख । चिंतादाह
देख भला नव्हे ॥ ८ ॥ परमानंदाचें वन समग्र । चितेनें जाळिलें चौफेर ।
चितेनें परमार्थाचें घर । निरंतर उद्धसे ॥ ९ ॥

—मातार्थरामायण.

दासोपंतः—

ओंव्या.

चिंता पुरुषार्तें बंधन । चिंता जातीचे मरण । चिंता सुखाचें छेदन । दुःखदाती
॥ १० ॥ चिंता हृदयीचा रोग । चिंता नाशी परम योग । आंगीं लागला सुख-
भोग । भोगू नेदी ॥ ११ ॥ इंद्रियातें करी शोषण । देहावरी नये मन । चिंता

भ्रमवी वन । नेदी विश्रांति ॥ १२ ॥ चिंता हृदयांचा अंधकार । चिंता हा कृष्ण विखार । चिंता नाशी तोची गुरु । संसारत्राता ॥ १३ ॥ बाह्यांतरीं व्याकुळता । पुरुषा आणी चिंता । चिंतासागरीं बुडतां । दुजें न पवे ॥ १४ ॥ दैन्य घडवी वदन । तटस्थ राहती करचरण । निमिपोन्मेषही नयन । विसरोनी जाती ॥ १५ ॥ कार्यातें सांझनि करणें । उर्गांचि राहती जडपणें । न स्फुरती विषय-ज्ञानें । चित्तेकरितां ॥ १६ ॥ भक्षितां न कळे अन्न । न कळे घोलतां वचन । आइकतचि दोन्ही श्रवण । बधिर होती ॥ १७ ॥ आंगीं आदळलेंही न कळे । सुखदुःख चिंताकरळें । मन इंद्रियां न मिळे । इंद्रियें अर्थां ॥ १८ ॥ अंगा खुपे शेज । गंधु न कळे जाणिज । डोळ्यं देखिलें मनुज । वोळखेना ॥ १९ ॥ आगीं वीण चिंता जाळी । सुखांशु अवघा गिळी । चित्तेऐसं भूमंडळीं । दुष्ट नाहीं ॥ २० ॥

—गीतार्णव,

९ माता.

श्रीधरः—

औव्या.

मातेची आज्ञा सर्वथा । न मोडावी प्रमाण शास्त्रार्थ ।

संन्यास जरी घेतला तरी माता । वंदावी हें साचार ॥ १ ॥

—रामविजय.

कुरूप वाळ देखोनि । प्रीती न पाविजे जननी । जरी माता त्याचे अवगुण आठवील मनीं । तरी तें कैसें वांचेल ॥ २ ॥ अति उदार असे बलाहक । ज्यातें इच्छिती सकळ लोक । तो तुच्छ मानील जरी चातक । वांचणें केवीं घडे ॥ ३ ॥ पाहतां तो अमृतकर । जो क्षीराब्धीचा पुत्र । तो जरी तृप्त न करी चक्रोर । तरी तेणें कैसें वांचावें ॥ ४ ॥

—जैमिनिअश्वमेध.

एकनाथः—

औव्या.

स्वधर्मकर्मी निपुण । दहा ब्राह्मण अति सज्जान । एक आचार्य त्यांसमान । ऐसें महिमान आचार्याचें ॥ ५ ॥ दशआचार्यश्रेष्ठ कर्मप्रकृति । त्याहूनि पि-

त्याची अधिक शक्ति । पुत्रविक्रयीं का दूरी कायार्थी । नेमकत्वे निश्चिती पिता अधिक ॥ ६ ॥ दशआचार्यविशेषीं । गुरुत्वे गौरव पित्यासी । पित्याहूनि दशगुणेंसीं । गुरुत्वे मातेसी पूज्यत्व ॥ ७ ॥ गर्भधारणा पोषणेंसीं । मातेसी गुरुत्व विशेषीं । पृथ्वीपरीस मातेसी । पूज्यत्वासी गौरव ॥ ८ ॥ पिता जालिया पतित । पुत्रें त्यागावा निश्चित । माता झालिया पतित । पूज्यत्वे शास्त्रार्थ प्रतिपादी ॥ ९ ॥ पुत्र झालिया संन्यासी । अवश्य त्यागावें पित्यासी । भिक्षा मागेनी मातेसी । पोसावें संन्यासी, विधिशाल्वाथें ॥ १० ॥ जें गोड लागे माउलिशी । तोंडोंचें काडी ते वेगेंसीं । बोपी बाळकाच्या मुखासी । निजमानसीं स्नेहाकू ॥ ११ ॥ बाळातें बोलें शिकवी माता । तीपुढें तें वाचाळता । करितां मुखावे माता । परी सर्वथा क्षोभेना ॥ १२ ॥

—मावापरामायण.

महीपति:—

औन्या.

धरणी उवगली वृक्षासी । तरी ठाव नाहीं जावयासी । कीं मायेनें टाकितं बाळकासी । तरी कोण तयासी सांभाळी ॥ १३ ॥ कासवी न पाहे कृपादृष्टीं । तरी फिळीं कैसेनि वांचती । राजा न करी न्यायनीती । तरी पावती प्रजा केविं सुख ॥ १४ ॥

—भक्तविजय.

मातेपुढें नेणतें बाळ । अवाच्य वाणी भलतेंचि वरले । परी जननी कौतुका मानुनी केवळ । पुरवी लळें तयाचे ॥ १५ ॥ आपली माय दुर्वळ आहे । तरी ते बाळकें त्यागूं नये । दुसरी सुंदर वनिता पाहे । परी पान्हा न ये तिजलागीं ॥ १६ ॥

—संतविजय.

मोरोपंत:--

गीति.

मातृस्तन्यावांचुनि शिशुचा कृश होय वरदुधें काय; ।

बालकपालक जननीस्नेहचि, बोलोनि वहु बुधें काय ? ॥ १७ ॥

स्नेहें शिशुला देइल मातेहुनि अधिक काय सुख दाई ? ।

चंद्रापुढें चकोरा ग्रह होइल कोण अन्य सुखदाई ? ॥ १८ ॥

श्लोक.

पिता जरि विटे, विटे; न जननी कुपुत्री विटे; ।

दयामृत रसार्द्रधी न कुलकज्जलें त्या किटे; ॥

प्रसादपट झांकिती परि परा गुरुचे थिटे; ।

म्हणून म्हणती भले, 'न कृण जन्मदेवें फिटे.' ॥ १९ ॥

—स्कट.

रामदासः—

ओंव्या.

क्षणभरी [वाळ] मातेशी न देखे । तरी आकंदोनि रुदन करी दुःखें । ते समयीं मातेसारिखें । आणिक कांहींच नाहीं ॥ २० ॥ आस करांनी वास पाहे । मातेविण कदा न राहे । वियोग पळमात्र न साहे । स्मरण झालियानंतर ॥ २१ ॥ जरी ब्रह्मादिक देव आले । अथवा लक्ष्मीने अवलोकिले । तरी न वचे बुझाविले । आपुले मातेवांचोनी ॥ २२ ॥ कुरूप अथवा कुलक्षण । सकळांहून करंटेपण । तरी नाहीं तासमान । भूमंडळीं कोणीही ॥ २३ ॥ ऐसें तें कैविलवाणें । मातेविण दिसे उणें । मागे परतें केलें तिणें । तरि आकंदोनी मिठी घाली ॥ २४ ॥ दुःख पावे मातेजवळी । दूरा करतांचि तळमळी । अति प्रीति तये काळी । मातेवरी लागली ॥ २५ ॥

—दासबोध.

१० देह-दोष.

एकनाथः—

ओंव्या.

देहसंगती अमित दोख । देहसंगती तो श्रान घोक । देह तोचि महानरक परम दुःख देहसंगे ॥ १ ॥ देहाचिये संगती । ऐसीं दुःखें नेणों किती । त्या देहसंगा करीन निवृत्ति । कृपें रघुपती आज्ञापी ॥ २ ॥ देहभयें विषयमुख । सर्वथा प्राप्त नव्हे देख । अथवा नव्हे संसारिक । परमार्थ देख तेथ कैचा ॥ ३ ॥ देहभयें साधन । सिद्धि न साधे गा जाण । देहभयें कर्माचरण । वृथा जाण जातसे ॥ ४ ॥ देहभयें न साधे योग । देहभयें न साधे याग । देहभयें

स्वर्गभोग । नव्हे सांग निजप्राप्ति ॥ ५ ॥ देहभयें सकळ दुःख । अणुमात्र
नव्हे सुख । आकल्प भोगावे नरक । दुःख अछोलिक देहसंगें ॥ ६ ॥

—भावधरामायण.

महीपति:—

ओंवी.

देह सकळ रोगांचें घर । देह कामक्रोधांचें मूळ साचार ।

त्रिगुणांचे विकार । देहापासून उठती पै ॥ ७ ॥

—भक्तविजय.

देह-गुण.

शुभानंद:—

ओंव्या.

या नरदेहाची वसती । लक्ष चैन्यायशी जीव कल्पिती । ह्यांतचि साधिजे सत्कीर्ति ।
साधिजे जीवन्मुक्ति या देहीं ॥ ८ ॥ वित्त गेलेया मिळेल पुढती । राज्य गेलेया
मिळेल भूपति । विद्या पुत्र मिळेल युवती । देह पुढती मिळेवा ॥ ९ ॥ रणीं
वेचिल्या शरीर । सग कोणाचा संसार । काय कीजे स्त्री सुंदर । नगर घर
कोणाचें ॥ १० ॥ कोणाचें द्रव्य कोण माता । कैचा पुत्र कैचा पिता । यालागीं
यत्रें आपल्या जीविता । नानापरी रक्षिजे ॥ ११ ॥ आत्मनाशें सर्व शून्य ।
आत्म्यालागीं त्यागिजे भुवन । करावया प्राणाचें रक्षण । पृथ्वीतल त्याजावें ॥ १२ ॥

—उद्योगपर्व.

रामदास:—

ओंव्या.

धन्य धन्य हा नरदेहो । येथील अपूर्वता पहा हो । जो जो कीजे परमार्थलाहो ।
तो तो पावे सिद्धीतें ॥ १३ ॥ या नरदेहाचेनि आधारे । नाना साधनांचेनि द्वारे ।
मुख्य सारासारविचारें । बहुत सुटले ॥ १४ ॥ या नरदेहाचेनि संबधें । बहुत पावले
उत्तम पदें । अहंता सोडोनि स्वानंदें । सुखी झाले ॥ १५ ॥ पशुदेहीं नाहीं गती ।
ऐसें सर्वत्र बोलती । म्हणोनि नरदेहींच प्राप्ति । परलोकाची ॥ १६ ॥ नरदेह हा
स्वाधीन । सहसा नव्हे पराधीन । परंतु परोपकारीं झिजवून । कीर्तिरूपें उरवावा

॥ १७ ॥ देह परमार्थी लाविलें । तरीच याचें सार्थक झालें । नाही तरी
व्यर्थचि गेलें । नाना आघाते मृत्युपथें. ॥ १८ ॥

—दासबोध.

११ दारिद्र्य व याचना.

मुक्तेश्वरः—

ओंव्या.

मग म्हणे ऐक नागनाथा । गृहस्थां आम्हां कुटुंबवंतां । दारिद्र्यतुल्य दुसरी
व्यथा । ये संसारीं असेना ॥ १ ॥ दारिद्र्यें जीतचि प्रेत जाण । दारिद्र्यें योग्यता
तृणासमान । दारिद्र्यें विद्यासमुद्र द्रोण । द्रुपदें छद्मनि दवडिला ॥ २ ॥ दारिद्र्यें
उदास पुत्रदारा । दारिद्र्यें सुहृद पाठिमोरा । दारिद्र्यें नैपधयुधिष्ठिरां । रानोमाळ
भवंडिलें ॥ ३ ॥ दारिद्र्यें श्रेष्ठ कर्मठवेपी । दारिद्र्यें परमार्थ जनाची दासी ।
दारिद्र्यें गांजिले वनतापसी । धनिकांद्वारीं धांवती ॥ ४ ॥

—आदिपर्व.

दारिद्र्यकाळामाजी देख । नीच श्रेष्ठार्ते म्हणती मूर्ख ।

उपहासिती सकळ लोक । आप्तवर्ग विशेषें ॥ ५ ॥

—वनपर्व.

शुभानंदः—

ओंव्या.

दोषी दरिद्री अधम । दरिद्री तो प्रेतासमान । दरिद्रदोषीं पातक परम । अधर्म
असत्य आढळे ॥ ६ ॥ दरिद्रास्तव वनिता कट्टी । आचरती त्या अधम रहाटी ।
हिंसा तस्कर नरहिंपुटी । नरक कोटी भोगावा ॥ ७ ॥ दरिद्रियासि नाही हर्ष ।
सुहृद असल्या ठेविती दोष । जैसा अपुष्प फळवृक्ष । त्यागी पक्षी सर्वदा ॥ ८ ॥
जैसें शुष्क तडाग थोर । उपेक्षोनि जाति समग्र । तैसा तो पै दरिद्री नर ।
परम अपवित्र तिहीं लोकीं ॥ ९ ॥ वर्तत असतां तो शरीरीं । परी प्रेताऐसा
तो लोकाचारी । समयीं भोजना निराहारी । कां परद्वारीं याचक ॥ १० ॥
जीवंत म्हणावा धनाढ्य नर । उभय लोकीं तो पवित्र । तिहीं लोकीं अपवित्र ।
विज्ञानहीन निर्धन ॥ ११ ॥ जो कां सभाग्य धनाढ्य नर । तोचि सबळ बलाढ्य

धौर । धर्म अर्थ काम स्वर्गपर । धनाढ्य नर भोगिती ॥ १२ ॥ दरिद्रदोषें
पातक घडे । वर्णसंकर दोष जोडे । पितरांसहित नरकीं बुडे । तेणें दोषें-
करोनि ॥ १३ ॥

—उद्योगपर्व.

महीपतिः—

ओंव्या.

द्रव्य नसतां आपुले पदरीं । बंधु म्हणती आमुचा वैरी । पिशुन हांसती
दुराचारी । ऐसी परी मायेची ॥ १४ ॥ देखोनि निजपुत्र नयनीं । पिता कंठाळे
तये क्षणीं । म्हणे आमुचे पोटीं येऊनी । अपकीर्ति तुवां केली ॥ १५ ॥ शेजारी
लोक होती कष्टी । म्हणती उगाच पडतो आमचे दृष्टी । कन्या भगिनीच्या
जातां भेटी । लज्जित पोटीं त्या होती ॥ १६ ॥ दुर्वळ भ्रतार असतां जाण ।
कांता नेदीच आलिंगन । पुत्र म्हणती आम्हांसि ऋण । करुनियां ठेविलें ॥ १७ ॥
पुरुष झालिया द्रव्यहीन । त्यासी न पुसती सोयरे पिशुन । जेवीं वृक्षाचीं पत्रें
गेलिया झडोन । तेथें विलासीजन न रमती ॥ १८ ॥ कीं रणीं पडतांचि
नृपती । देहलोभी रण टाकूनि पळती । तेवीं दरिद्र येतां पुरुषाप्रती । पिशुन
करिती अपमान ॥ १९ ॥

—मत्तविजय.

मोरोपंतः—

गीति.

कर्मरहित मुख तैसें लोकीं श्रीहीन जीवन स्पष्ट, ।

नष्ट स्वकीर्ति सत्कृति, जन पावे ते न नारकीं कष्ट. ॥ २० ॥

—स्फुट.

वामनः—

श्लोक.

असे जयाला धन तोचि पंडित । कुलीन तो, तोचि गुणी बहुश्रुत, ॥

तो मान्य, तो सुंदर, तो विचक्षण, । धनाश्रयें राहति सर्वही गुण. ॥ २१ ॥

—नीतिशतक.

मुक्तेश्वर—

ओंव्या.

अयोग्य वित्तपन्नासी तंडे । निशस्त्री शस्त्रधरासी भिडे । दातयासी मागते तोंडे ।

थोरेंव बोले आपुली ॥ २२ ॥ अवलोकितां लोकीं तिहीं । माग्यापरतें हीनल नाहीं ।

तोचि जीवनोपाय पाहीं । रौरवतुल्य याचका ॥ २३ ॥ चौदा विद्या चौसष्ट कळा ।
चातुर्यज्ञानें गुणागळा । मागों जातां गोळांगुळा- । प्राय भासे परगुहीं ॥ २४ ॥ जैशीं
आदित्याचीं झाडें । सन्मुख डोळती सूर्याकडे । कीं पत्रें पसरलीं येरंडें । आवह-
नेणे सर्वथा ॥ २५ ॥ तैसा दातयासन्मुख । सदा पसरिला हस्तक । नाना अव-
ज्ञेचें दुःख । तो विभाग तयाचा ॥ २६ ॥

—आदिपर्व.

अवलोकोनि आपणाकडे । शक्तीसारिखें बोलिजे तोंडें ।
याचकें जीविकेचिये चाडें । मागों ये तेंचि मागावें ॥ २७ ॥

—समापर्व.

एकनाथः—

ओंवी.

न मागतां देती आशीर्वचन । करिती नीचाचें सेवन ।
ह्याता यवया उपाद्धेपण । द्वारीं संमार्जन यजमानाच्या ॥ २८ ॥

—एकनाथी भागवत.

महीपतिः—

ओंवी.

कृपणासी मागतां निजघन । सुखी नव्हती याचकजन ।
कामिकासी मागतां स्त्रीदान । न पवे सन्मान याचक ॥ २९ ॥

—मत्तविजय.

मेरोपंतः—

गीति.

पसरुनि आनन, मान न धरुनि, वरुनि दासता दरिद्र वदे, ।
अकरुण धनिकजनमनीं लेशहि न प्रार्थना परि द्रव दे. ॥ ३० ॥

साम्राज्यवामनः—

श्लोक.

ऐश्वर्यें भ्रमले जगीं मिरवले; थोडे भले देखिले; ।
नाहीं पारखिले तुवां, बळखिले, गवेंचि जे आंखिले; ॥
तारुण्यें पहिले मरें दडपिले, सौख्यें सदा मातले, ।
दुष्पंकीं स्तले, बळेचि उतले, कामीं सदा रातले. ॥ ३१ ॥

देखतां ऋषि तयासि न पूजी, । चाटतो द्विज तयास रिपू जी ! ॥
 भोंवया करुनि वक्र पहातो, । मित्र भिक्षुक अमान्य अहा ! तो. ॥ ३२ ॥
 न तो हालवी मस्तकातें कदापी, । दुरूनीच तो शुष्कशब्देचि दापी ॥
 तयीं बोवडी ती वळे भिक्षुकाची, । न ते गोष्टिही गोड बोले फुकाची. ॥ ३३ ॥
 अलक्ष्मीस लक्ष्मीस तो घैरभाव । स्त्रियांचाच नैसर्गिकी तो स्वभाव ॥
 म्हणूनीच शत्रुल या संततीतें, । विचारुनि पाहें [सती !] तूं मतीतें. ॥ ३४ ॥
 —मुदामचरित्र.

१२ श्रोतावक्ता.

श्रीधरः—

ओंव्या.

रोहिणीरमणाचें किरण । लागतां चंद्रकांत द्रवे जाण । ना तरी परभृतांचें मौन ।
 वसंतागमनीं फिटतसे ॥ १ ॥ ना तरी दिनमणी देखोन । सूर्यकांतांतून पडे
 हुताशन । तेवीं श्रोता झालिया सावधान । निरसे जडल वक्त्याचें ॥ २ ॥ श्रोता
 झालिया दुश्चित । व्यग्र होय वक्त्याचें चित्त । निघत असतां कथामृत । कुंठित
 होतें अवधारा ॥ ३ ॥ गृहा पातलिया ग्राहक । तयाची पाहोनियां भूक । तैसेंचि
 तया अंशुक । काढोनि दावी व्यवहारी ॥ ४ ॥ जरी स्नेहदीप पूर्ण असे । तरी दुरील
 पदार्थ दिसे । निःस्नेहलें मंदल दिसे । ही तों प्रचीत सर्वांसी ॥ ५ ॥ ना तरी
 कंठामाजी निघे उत्थापनी । जितका वायु तितकाच ध्वनि । मंद वायु होतां ल्या-
 लागोनी । शब्द सहजचि मंदावला ॥ ६ ॥ मुरली वाजती गोड । परी वाजवि-
 तांचि पुरवी कोड । न वाजवितां निश्चल जड । अचेतन काष्ट तें ॥ ७ ॥ श्रोतयाचें
 मन दुश्चित । गोड न लागेचि कथामृत । रोंगें व्यापिला जो निश्चित । मिष्टान्न-
 तया नावडे ॥ ८ ॥ चिंतोर्भिरहित जरी श्रोता । आशाराक्षसीवियुक्त वक्ता ।
 तेथींची जी भगवत्कथा । तिचें सुख काय सांगूं ॥ ९ ॥ जरी पुण्य असेल गांठें ।
 तरी उत्तम श्रोत्याची पडेल गांठी । मग वक्त्याचे ओष्ठपुटी । शब्दरत्नें विक्रा-
 सती ॥ १० ॥ श्रोता जोडलिया प्रवीण । वाग्देवी उल्हासे पूर्ण । पदोपदी प्रेमाथे
 गहन । प्रसवे जाण अवधाना ॥ ११ ॥ श्रोता मिळतां अधम । वाग्देवी संतापे

परम । होय अर्थचिं पतन । श्रवणरस सर्व आटे ॥ १२ ॥ तान्ह्याचें स्तनीं
मुख झगटे । तेणें तत्काळ पान्हा फुटे । तें निमालिया तेथेंचि आटे । दुग्ध सर्व
ज्यापरी ॥ १३ ॥ त्यापुढें करावें व्याख्यान । तें वक्त्याचें मूढपण । जेवीं माळ-
भूसीस कूपखन । दरिद्रसेवन काय व्यर्थ ॥ १४ ॥ कीं अंधासी दिधलें दर्पण ।
कीं बधिरापुढें केलें गायन । कीं रोगियासि मिष्टान्न । देवांनि काय साफल्य ॥ १५ ॥
कीं सुगंध तैल कुंजरा । अभ्यंग केलें अवधारा । कीं महाफळ समर्पितां वानरा ।
कीं चंपकमाळा खरासी ॥ १६ ॥ श्रोता मिळतां मतिमंद । वागवल्लीचा उपडे
कंद । कैचा तयासी श्रवणानंद । जरी वक्ता झाला व्यासदेव ॥ १७ ॥ प्रलय-
काळीं जलधर । बळें वर्षतसे अपार । परी पालधे घटामाजी नीर । विंदुमात्र
नसेचि ॥ १८ ॥ कोकिळेहूनि मधुर स्वर । ऐसे गाती किन्नर । त्यांसी ऐकणार
बधिर । तरी काय सार्थक तयाचें ॥ १९ ॥

—जैमिनिअश्वमेध.

१३ संतांचा उपदेश व पुण्यकथा.

मोरोपंतः—

गीति.

संतांचे अति हितकर उपदेश तशाचि पुण्यधर्मकथा, ।
यांतें विमुख न हो तूं, वत्सा ! सोडूं नकोचि भव्यपथा. ॥ १ ॥
सुखदुःखस्पर्श परा होय अहंकार एक ह्या हेतू ।
सद्बोध हा चतुर्विध भूतभयशुब्ध सागरीं सेतू ॥ २ ॥
ध्रमवी, भ्रमवी, मळवी, पळवी सत्कीर्तिला दुराग्रह रे ! ।
सेव्य सदुपदेश सुधाग्रह ; असदुपदेश हा सुराग्रह रे. ॥ ३ ॥

—स्फुट.

आवड असो कथेची जसि बाळा फाल्गुनांत पुनवेची ।
संतीं वेचावें धन, तापसजन तप जसें तपुन वेची. ॥ ४ ॥
मणिकनकभूषणाहुनि सुवहुमता स्त्रीजना गळसरी ती ; ।
हो तसि सदुक्ति या, हा दावू एकचि, जसा पळस, रीती. ॥ ५ ॥

रंगावें सट्टचनें मतिनें, चूणें जसेंच हळदीनें ; ।

भजन न सोडावें म्यां, जेविं कधीं कर्पकें न हळ दीनें. ॥ ६ ॥

चंद्रीच्या अमृतातें सेवायाचें सदार सिकला जो, ।

मज तो चकोर पाहुनि सत्कीर्तिरता सदा रसिक लाजो. ॥ ७ ॥

—सन्मनोरथराजी.

श्लोक.

हरिपादयुगस्मरणप्रवर्णे । भगवज्जनदिव्यकथा श्रवणें ॥

चतुरें रसिकें समय क्रमणें, । सुख अन्य नसेचि भवभ्रमणें. ॥ ८ ॥

—प्रव्हादविजय.

कथासुरभि या भल्या स्वजननीहुनी वाटती ; ।

शिशूंस, जरठांसही, निराखितां रसें दाटती ; ॥

दुहोत भलते सदा, तरि न लेशही आटती ; ।

स्ववत्समल भक्षिती, परि न सर्वथा वाटती. ॥ ९ ॥

कथा श्रवणचत्वरौ जरि पुनःपुन्हां ये, रते ।

महारसिक तद्रसीं, विटति ऐकतां थेर ते ; ॥

विलोकुनि विलासिनी जन पुनःपुन्हा कामुका ।

करी वश; नव्हे बुळा विवश घेइ ना कां मुका ? ॥ १० ॥

कथा भुवनमोहिनी; अशि न मोहिनी होय, ती; ।

हरो असुरधी, हिनें कितिक मोहिले हो ! यती; ॥

‘ नव्हे ’ न म्हणवे, असो, जरि विमोहिला दक्षहा, ।

प्रिया वसविली शिरीं, मुनिपथीं कसा दक्ष हा ? ॥ ११ ॥

सुरासुरनरोरगां भुलवुनी कथा न त्यजी, ।

न भेद करि पंक्तिचा, अमृत पाजिती सत्य जी; ॥

तिणें जरि सुधारस खरतमानसां पाजिला; ।

वधी अमृत घोष्टितां, द्रव नयेचि वापा ! जिला. ॥ १२ ॥

गीति.

जो प्रेरील प्रेमें गाया श्रीविष्णुच्या चरित्रास, ।
 साक्षात् तो श्रीरामचि संसृतिचा वारिता परित्रास. ॥ १३ ॥
 सुकविमन न सोडी हरियश, जैसें तोक धान ; याग्न या ।
 बहुतचि अंतर; विसरे, जो सुरसिक, तो कथा न या गाया. ॥ १४ ॥
 हरिचरिताच्या पानें, गानें, भवपाश सुदृढही उकले; ।
 मुकले सुखास, ऐसें जे न करिति; पटुहि फार ते चुकले ॥ १५ ॥
 भगवान् नारद गातो हरिहरयश, वाजवूनि वीणा रे ! ।
 चित्ता ! ज्यातें नमिती सत्कृति रामायणादि वीणारे. ॥ १६ ॥
 चित्ता ! जेणें कामप्रमुखाहितसहित कळि घडे ' हो ', तें ।
 हरियश चिंती; लटिकें स्पष्ट स्वप्न, कळिव देहांतें. ॥ १७ ॥

—अवतारमाला.

१४ यश, कीर्ति.

मुक्तेश्वरः—

ओंवी.

पुरुषें तंव जगावें जगीं । जंव अपकीर्ति न शिवे अंगीं ।
 अपयशवंत तो कुमारीं । जितचि मेल्यासमान ॥ १ ॥

—वनपर्व.

श्रीधरः—

ओंव्या.

जननिंदेचें संभाषण । रायासी हें परम दूषण । सद्यः करी यशहाण । कीर्ति-
 सदन पाहोनी ॥ २ ॥ भगीरथ पुरूरवा ययाती । इक्ष्वाकु हरिश्चंद्र चक्रवर्ती ।
 अद्यापि त्यांची कीर्ति । सकळ वर्णिती निजमुखें ॥ ३ ॥ कीर्तिविरहित जन्म ।
 तो परम दुर्मरणासमान । त्यासी न भेटे सर्वोत्तम । व्यर्थ वांचणें त्याचें ॥ ४ ॥
 स्त्री पुत्र भ्रातृ प्रिय ज्यास । परी त्यांच्या योगें घडे अपेक्ष । त्यांचा त्याग करावा
 निःशेष । तरीच सौख्य पावावें ॥ ५ ॥ कीर्तिनिमित्त सोडिती प्राण ।

कीर्तिनिमित्त टाकिती राज्य धन । लोकनिंदातस्कर दारुण । सत्कीर्तिधना
चोरिती ॥ ६ ॥

—अधर्मेश.

शुभानंदः—

ओंची.

सत्कीर्ति ज्याची जर्गी वाढती । त्यातें अक्षय स्वर्गप्राप्ती ।

अकीर्ति लोकीं चालती । अधोगती त्या न चुके ॥ ७ ॥

—उद्योगपत्र.

एकनाथः—

ओंव्या.

अपकीर्तीचें जें जिणें । लोकांमध्ये लाजिरवाणें । याहीपरीस भलें जीव देणें ।
परी जिणें न ये कामा ॥ ८ ॥ अपकीर्ति निंदिजे जनीं । कीर्ति वंदिजे वेदां
पुराणीं । कीर्ति आपुली ऐकोनी । सर्वासि उत्साह होतसें ॥ ९ ॥ कीर्तीकारणें
जे जन । करिताति व्रतें तपें दान । कीर्तीकारणें यज्ञआचरण । स्वयें जाण
आचरती ॥ १० ॥ कीर्तीकारणें तुळ्यपुरुषदान । कीर्तीकारणें यजनयाजन ।
कीर्तीकारणें अन्नदान । घरोघरीं जन करिती ॥ ११ ॥ कीर्तीकारणें शास्त्र-
पठण । कीर्तीकारणें तर्कव्याख्यान । कीर्तीकारणें करिती छळण । वादीं ब्राह्मण
एकमेकां ॥ १२ ॥ कीर्तीकारणें विजनीं पाणी । पाजितात पोयी घालोनी ।
कीर्तीकारणें पंचाग्निसाधनीं । धूम्रपांनीं प्रवर्तती ॥ १३ ॥

—भावाधरामायण.

मोरोपंतः—

गीति.

यत्ने कीर्तिच जोडी, वा ! होय पदार्थ हाच बहु धन्य ; ।

राजे, पंडित, यांचें भूषण नार्हीच कीर्तिहुनि अन्य. ॥ १४ ॥

सत्कीर्तिप्रभवा श्री, पुण्यहि सत्कीर्तिचेंचि वा ! तोक ; ।

ज्योत्स्नेने चंद्र जसा शोभे, सत्कीर्तिनेचि हा लोक. ॥ १५ ॥

धन मेळविलें जें, हय, गज, कांचन, रत्नराशि, सत्वर तें ।

त्यां, वा ! अकीर्ति होतां, सोडावें तृण तसेंच सत्वर तें ॥ १६ ॥

—ब्रह्मोत्तरखंड.

१५ परोपकार.

मुक्तेश्वरः--

ओंव्या.

म्हणे पवित्र ये संसारी । धन्य धन्य परोपकारी । सकळ कीर्तिवंत शरीरी । शिरोमणी तो एक ॥ १ ॥ जिहीं आपल्या सर्व यत्ने । पराचे क्लेश परिहरणे । श्रमोनी पुढिल्या सुख दावणे । तो एक धन्य संसारी ॥ २ ॥ प्रेरणा न करितां संकटीं । कृपेनें अनाथ घाली पोटी । केला उपकार न बोले ओठी । तो एक धन्य पुरुष ॥ ३ ॥ आपुल्यासमान पुढिला पाहे । पराच्या संतोषें संतोष लाहे । अन्यक्लेशें क्लेशत जाये । तो एक धन्य संसारी ॥ ४ ॥ परोपकारा वरिलें नसतां । विधवासंताति नाशवंता । जैशी नाकाविण वनिता । श्लाघ्य न मानी सौंदर्ये ॥ ५ ॥ परोपकाराविण जो जन । तो जाण हीन पापाण । तनुधन लोभा-विश्रविण । असे माखून सांडिला ॥ ६ ॥ परोपकाराविण समर्थ नर । तो प्रेताचा देहशृंगार । मांडवावांचोनि वायगजर । नेतां सत्वर दहनार्थ ॥ ७ ॥ जेणें प्रकारें परोपकार । घडे, तोचि गा पवित्राचार । परातें पीडाकारक थोर । तोचि अधर्म जाणिजे ॥ ८ ॥

—आदिपर्व.

श्रीधरः--

ओंव्या.

खळजनाचा धरणें विश्वास । तेणें होय दुजयाचा नाश । हें तों नावडे सज्जनास । तो परोपकारीच सर्वदा ॥ ९ ॥ पाहतां रोहिणीचा धव । राहुग्रस्त एक पार्श्व । एकाच पार्श्वें जग सर्व । पीयूषेंकरुनि निववीत ॥ १० ॥ तावितां दिव्य होय सुवर्ण । घासितां मुग्ध चंदन । गाळितां सुरस इक्षु पूर्ण । तेवीं सज्जन परोपकारी ॥ ११ ॥ जोंवरी आहे संपत्तिभार । तोंवरीच साधावा परोपकार । दधीचि मुनीनें आपुलें शरीर । देवकार्या लाविलें ॥ १२ ॥ ना तरी अमावास्येचे चंद्रें । शीतळ होती काय शरीरें । उष्णकाळींचे जलधरें । काय वृष्टि करिजेल? ॥ १३ ॥

—अधमेव.

आपणासमान विश्व पाहत । पराच्या मोदे अति संतोषत । परेक्षें व्याकुल
चित्त । परोपकारी पुरुष तो ॥ १४ ॥ संकटी पडतां प्राणी । पाठीस घाली
कृपा करुनी । कैलें सुकृत न वदे वदनीं । परोपकारी पुरुष तो ॥ १५ ॥ धिक्
संपदा धिक् ज्ञान । धिक् विद्या धिक् अभिमान । परोपकार केलियाविण ।
संपत्ति विधवा निंय ती ॥ १६ ॥

—पांडवप्रताप.

शुभानंदः—

ओंव्या.

तोय मधुर आणि गोड । परी पापाण फोडी प्रचंड । पुरवी तसें जगाचें कोड ।
परोपकारी सर्वदा ॥ १७ ॥ धेनु भक्षोनियां तृण । दुजेया करवी पयःप्राशन । पर्ण-
भक्षक रामभजन । करोनि धन्य ते झाले ॥ १८ ॥ चंदन झिजोनि आपण । निववी
दुजया देहीचें उष्ण । सुगंधें उपचारी संपूर्ण । परोपकारालागोनी ॥ १९ ॥ कर्पूर विरोनि
सुगंध करवी । आगरू जळोनि परिमळ दावी । परोपकारी सत्कीर्ति वरवी । घेती
देहलोभ सांडोनी ॥ २० ॥ परोपकारी नावरे पवन । परोपकारी दाहकयज्ञ । परोप-
कारी वर्षे जीवन । हें तूं सज्जन जाणसी ॥ २१ ॥ परोपकारी हे मेदिनी । खनन-
हननमळमूत्रविसर्जनीं । भूतत्रास न घेतां मनीं । परोपकारी सर्वदा ॥ २२ ॥ पिकवी
अठरा परीचीं धान्यें । पशुपक्षियां फळतृणें । करोनि भूतांचें रक्षण । पृष्ठी वाहे
संतोषें ॥ २३ ॥ शेष फणाग्रीं मेदिनी । धरोनि परोपकारालागोनी । सर्वदा वसे
पाताळभुवनीं । हें त्वां कार्नीं परिशिलें ॥ २४ ॥ परोपकारालागीं हरी । वराह
होऊनी भूमि दाढे धरी । कांसवरूपे पृष्ठीवरी । हे वसुमती आवरिली ॥ २५ ॥

—उद्योगपर्व.

वामनः—

श्लोक.

धुर्तेचि कीं श्रोत्र न कुंडलाने, दानेचि कीं पाणि न कंकणाने. ॥

साजे तसा देहहि हा न आनें, परोपकारेचि, न चंदनाने. ॥ २६ ॥

नीतिशतक.

मोरोपंतः--

गीति.

श्लाघ्य उदारपणचि बहु धनवंतासचि न, अल्प धनिकांहीं; ।
 तैसेंचि सहिष्णुत्वहि उचित समर्था तसें न जनिं कांहीं. ॥ २७ ॥
 प्रियभापणसह दान, ज्ञानहि गतगर्व, वित्त सत्याग, ।
 शौर्य क्षमासहित; या पावे चहुं मंगलां महाभाग ॥ २८ ॥
 दुःखित जनीं कृपेचा प्रभुस न येईल कां वरा उत ? ।
 चोरव्रजा सोडुनि न भला राहेल लांब राजत ॥ २९ ॥
 येतील समर्थाच्या कार्यास समर्थ; काय तें चित्र ? ।
 तो धन्य, स्तवनोचित, जो दीनजग्यासि दुग्ध सन्मित्र. ॥ ३० ॥
 जरि सिंधु जीवनाचीं क्षणहि नदे, करुनियां दया, दाने; ।
 तरि वांचावे कैसें ? रक्षावे वा स्वयाद यादाने ? ॥ ३१ ॥
 दवडाया दीनांचीं दुःखें सर्वेस वेंचिती संत, ।
 संतप्ता निवयी धन, वन शृंगारी ' व ' कारवान् संत. ॥ ३२ ॥
 पंकांत दैवयोगें जी पावाया श्रमा स्ते गाय, ।
 तीचा उद्धृता जो, त्यासि सकल लोक [मारुत !] गाय. ॥ ३३ ॥
 करिती सकुटुंब महा दुष्कार्ज्य दीन जन उपासा जे, ।
 तैशांवरि सकृपांहीं जी केली, तीच बहु कृपा साजे. ॥ ३४ ॥
 चुकल्या जनास कोणी सांगुनि निजहितपथास जो लावी, ।
 धनदेही उपकृतिशीं त्याच्या निजसंपदा न तोलावी. ॥ ३५ ॥
 जरि याचितार्थ न पवे, सुखरोमांचाव्य आंतवरि काय ।
 तत्काळ याचकाचा जें न करी दान, तेंहि तरि काय ? ॥ ३६ ॥
 युद्धां देहलजिते अनिवर्ती पुरुष जे, सुलभ अजि ते; ।
 अतिदुर्लभ सत्पात्रीं श्रद्धेनै सर्वही धन त्यजिते. ॥ ३७ ॥
 दुर्गति जशांतशांचे सर्वेस काम पुरवितां आली, ।
 कल्याणसंपदा ती साक्षात् श्रीची खरीखुरी आली. ॥ ३८ ॥

श्लोक.

जैसें असाधूस अकार्य नाही, ।

किंवा तितिक्षुंस असह्य कांहीं, ॥

न अन्य त्या, ज्या समदृष्टि मान्या, ।

अदेय तैसेंच नसे वदान्या. ॥ ३९ ॥

—कृष्णविजय.

चामनः—

ओंव्या.

जे अत्यंत उदार । चित्त त्यांचें म्हणावें थोर । स्पृहा नसणें हा प्रकार । उदार-
त्वाचा ४० ॥ स्पृहा धरोनि लाभाची । व्यवहारें उदंड धन वेंची । तेही काय
तयाची । उदारता म्हणावी ? ॥ ४१ ॥

—यथार्थदीपिका.

१६ पंडित.

मुक्तेश्वरः—

ओंव्या.

शोकभयाचे आघात । क्षणक्षणां होती प्राप्त । मूर्ख होती व्याकुळचित्त । ज्ञानें
पंडित भ्रमेना ॥ १ ॥ आपत्काळ देखोनि पुढें । ज्ञानियां आंगीं चीरश्री चढे ।
कोट्यी दुःखाचे दळवाडे । विवेकलता विभांडी ॥ २ ॥

—धनपर्व.

एकनाथः—

ओंवी.

ज्यासी शांति आणि समाधान । साचार बंधमोक्षाचें ज्ञान ।
तो महापंडित जाण । ऐसें श्रीकृष्ण बोलिला ॥ ३ ॥

—भागवत.

शुभानंदः—

ओंव्या.

विदुर म्हणे लोकविरुद्ध । कर्म नाचरती प्रबुद्ध । अधर्म असत्य निपिद्ध । नाचरे
तोचि पंडित ॥ ४ ॥ नित्यनैमित्तिक फळ्यशा न धरी । क्रोध हर्ष दर्प नातळे
तिळभरी । सुखदुःख पातले तिळभरी । तोचि पंडित जाणिजे ॥ ५ ॥ ऐश्वर्य-

काळीं न फुगे मनीं । दुःख आलेया नाफळी मूर्खीं । शीत उष्ण मानापमानां ।
 तोचि पंडित जाणिजे ॥ ६ ॥ वर्णाश्रमकर्मआचरण । धर्मार्थ अर्थपरिग्रहण ।
 कामना सांडोनि करी दान । तोचि पंडित जाणिजे ॥ ७ ॥ स्वशक्ति ऐशी अद्वैत-
 भक्ति । आगळ्य सोस न मनीं चिंतीं । परानुदुःख न मानिती । तोचि पंडित
 जाणिजे ॥ ८ ॥ परपैशुन्य नायके कानीं । परिसुनी न बोले वदनीं । स्नेह
 वाढवी सज्जनीं । तोचि पंडित जाणिजे ॥ ९ ॥ अप्राप्य त्याची इच्छा न करी ।
 गेलेयाचा शोक मनीं न धरी । आपत्काळीं धैर्य धरी । तोचि पंडित जाणिजे
 ॥ १० ॥ विभागासी आली पाळी । वर्ते संतसज्जनमेळीं । ज्ञानदृष्टीं आत्मा
 निहाळी । तोचि पंडित जाणिजे ॥ ११ ॥ अनायासी हो सायासी । अर्थ आलेया
 हातासी । द्वैतभक्तीं तोषवी जनासी । तोचि पंडित जाणिजे ॥ १२ ॥ नित्या-
 नित्यविवेक । मनीं सांडिला संकल्प । सर्वदा आत्मा उपासक । तोचि पंडित
 जाणिजे ॥ १३ ॥ अंतरीं बोधिला ब्रह्मबोधें । बोहरी चाले जनाचे छंदें । मुख
 न विटाळे नीच शब्दें । तोचि पंडित जाणिजे ॥ १४ ॥ ऐश्वर्य आलेया संपूर्ण ।
 निरभिमार्जे आत्मा सज्जन । भजोनि पावे समाधान । तोचि पंडित जाणावा
 ॥ १५ ॥ आश्रय झालेया समर्थाचा । परोपकारीं वर्ते वाचा । चाळ्य लावी हरि-
 भजनाचा । तोचि पंडित जाणावा ॥ १६ ॥ आपणासमान सर्वांतरीं । मुख-
 दुःख मानी संसारों । भूतकृपाळ सदाचारी । तोचि पंडित म्हणावा ॥ १७ ॥
 सर्वदा हरिहरनामजप । निववी दुर्जेयाचा संताप । परातें नेदी पश्चात्ताप ।
 तोचि पंडित जाणिजे ॥ १८ ॥ या नश्वर संसारों । न तोडी धर्मगळसरी ।
 केल्या कर्मीं कामना न धरी । तोचि पंडित जाणिजे ॥ १९ ॥ नित्य नैमित्तिक
 कर्मादिक । यथाशक्ति करी साधक । तें ब्रह्मार्पण करी सकळिक । तोचि पंडित
 जाणिजे ॥ २० ॥ जो कां कल्पी फळकामना । ते व्यभिचारभक्ति माना ।
 जैशी जारकुळंगना । धर्ममार्गी अपवित्र ॥ २१ ॥ ते भ्रतारसेवा वरवी
 करी । परी भ्रतार दुखवे अंतरीं । तैशी भक्ति व्यभिचारी । भोक्ता श्रीहरी
 तिचा नोहे ॥ २२ ॥ काया वाचा मनैकरून । भावें करितां समर्पण । दंभ-
 फळाशा लयजून । श्रीनारायण तिचा भोक्ता ॥ २३ ॥ तेव्हां भोक्ता जनार्दन ।

तो उचित करी समर्पण । तो पद पावे ब्रह्मनिर्वाण । तोचि पंडित जाणिजे ॥ २४ ॥ कमें सुखदुःख या जगती । योनी चौन्यायशीं भोगिजती । निष्कर्में पावे सायुज्यमुक्ति । तोचि पंडित जाणिजे ॥ २५ ॥ ब्रह्म जाणोनि अंतरी । पाहुणेयापरी संसारों । परद्रव्य परस्त्रीपासूनि दुरी । तोचि पंडित म्हणावा ॥ २६ ॥ पक्षी आला आंगणा । पथिक आला पट्टणा । कमळपत्रींच्या जळकणा । संसारों शहाणा त्यापरी ॥ २७ ॥ मनीं जाणोनि आपलें हित । सदा संसारों अलिप्त । कल्पना मारिली समस्त । तोचि पंडित म्हणावा ॥ २८ ॥ गेल्याचें दुःख न करी । केलें न बोले वाहेरी । परनिंदा जिब्या स्पर्श न करी । तोचि पंडित जाणावा ॥ २९ ॥ सर्वाभूतीं दयापर । बोलणें तें मधुरोत्तर । शब्दें न फोडी परजिब्यार । तोचि पंडित जाणिजे ॥ ३० ॥ जैसैं तोय मधुर शीतळ । परी पाषाण भेदुनि निघे झुळझुळ । आर्जवें साधी कार्य सकळ । तोचि पंडित म्हणावा ॥ ३१ ॥ भावें करी हरिहरभक्ति । श्रवण कीर्तन सत्संगती । नुलंधी धर्मशास्त्रविपत्ती । तोचि पंडित जाणिजे ॥ ३२ ॥ चंदन अगर धूप कर्पूर । हे श्रमविती स्वकीय शरीर । स्वयें जोडोनि परोपकार । बंध झाले हरिहरां ॥ ३३ ॥ तैसा पुण्यात्मा पावन । सत्य न सोडी गेलेया प्राण । अनुद्वेगें भूतकृपाळ पूर्ण । तोचि ज्ञानी पंडित ॥ ३४ ॥ सुखदुःखीं नव्हे निमग्न । पराचे दुःखें दुखवे मन । आत्मवत्सर्वभूतीं मानी जन । तोचि पंडित म्हणावा ॥ ३५ ॥ जैसीं गंगा का धरणी । परी अनुपकार नाणी मनीं । त्यापरी क्षमाशीळ जनीं । तोचि पंडित म्हणावा ॥ ३६ ॥ नाठवी आपण उचित केलें । न स्मरे दुजयानें दुःख दिधलें । ईश्वरसूत्रातें ओळखिलें । तोचि पंडित म्हणावा ॥ ३७ ॥ शास्त्रमर्यादा सदा पाळी । पुराणश्रवणीं प्रीति आगळी । परातें तोषवी सर्वकाळीं । तोचि पंडित जाणिजे ॥ ३८ ॥ सन्मानिलेया हर्ष नोहे । अपमान केलेया क्रोध नोहे । गंगावृद्धसम स्वस्थ आहे । तोचि पंडित जाणिजे ॥ ३९ ॥ सर्वांतरीं वासुदेवो । उद्भवस्थितिनाश न भावो । जाणे ज्ञानियांचा रावो । तोचि पंडित जाणिजे ॥ ४० ॥

मोरोपंतः— गीति.

विदुर म्हणे, जो आस्तिक, गुरुवेदोक्तीं ज्यास विश्वास, ।
 मीपण ज्यास न शिवलें, तो पंडित मान्य होय विश्वास. ॥ ४१ ॥
 दुर्लभ वस्तु न वांच्छी, न करी जो नष्ट वस्तुचा शोक, ।
 आपर्तीत न मोहे, त्या पंडित म्हणति जाणते लोक ॥ ४२ ॥
 बहु कर्म करी पंडित, कथनावसरीं हि थोडकेंच वदे ।
 शाकांत प्रवर जसें, पथ्यहि तैसेंच, दोडकेंच वदे ॥ ४३ ॥
 चुकवी कुगति, यशें उत्सुकवी सन्मन, असन्मनें सुकवी, ।
 सुखवी मातेला निजमुखवी क्षामृतरसेंचि तो सुकवी. ॥ ४४ ॥
 देहादि द्वैत मृषा जाणोनि परस्वभावकर्मातें ।
 जो न स्तवी, न निंदी पावतसे तोचि मुज्ञ शर्मातें. ॥ ४५ ॥

—स्फुट.

वामनः— श्लोक.

जे का ज्ञानें लाधले सद्विचारा, । संपत्तीचा लांपुढें काय तोरा? ॥
 पद्माचा जो तंतु तो वारणाला । वारायाला पै म्हणे सिद्ध झाला. ॥ ४६ ॥
 —नीतिशतक.

१७ देवतुल्य सत्पुरुष.

मुक्तेश्वरः— ओंव्या.

जो ऐश्वर्ये न चढे मदा । दरिद्रत्वे दीनत्व न शिवे कदा । निंदी त्याची न करी
 निंदा । तो नारायण नररूपें ॥ १ ॥ कामक्रोधभूतसंचारी । न चळे सुविचार-
 पंचाक्षरी । परधनपरस्त्रीपासोनि दुरी । तो नारायण नररूपें ॥ २ ॥ परोत्कर्षे
 निर्वैर मनी । समानबुद्धि मानापमानी । दंभाचार सांडिला मनी । तो नारायण
 नररूपें ॥ ३ ॥ स्वधर्मकर्पूरगृहाजातौती । जिह्वालिंगप्रदीपत्ववाती । रशुनी
 रहाटे सावधमति । तो नारायण नररूपें ॥ ४ ॥ सज्जनश्रोत्रियां देखोनि नेत्री ।

जो सर्व स्वयंचि दवडी दुरी । शीणें वाट झाडी पुढारी । तो नारायण नररूपें ॥ ५ ॥
हरिहरनामाचे जीवनी । जिह्वा तळपे होवोनि मीनी । कुतर्क शिमग्यासमान
मानी । तो नारायण नररूपें ॥ ६ ॥ सत्य आणि सहनशील । तेणें जिकिलें
विश्व सकळ । ऐशिया गुणीं सर्वकुशळ । म्हणोनि वंद्य विश्वातें ॥ ७ ॥ सर्वाभूतीं
समान दया । निर्जर नमस्कारती त्या । ऐशिया गुणीं भूपित काया । म्हणोनि
प्रिय देवातें ॥ ८ ॥ वनिता मनोरम एकांती । आपण होउनि पुरुषा प्रार्थी ।
तेथें जो निर्विकल्प चित्ती । तोचि शंकर म्हणों ये ॥ ९ ॥ विजनीं भरलीं
कनकें पाह । देखिल्यावरी लोटी वायें । ऐशी निर्लेभता लाहे । तोचि शंकर
म्हणों ये ॥ १० ॥ जया अधीन मन इंद्रियें । न मनी सुखदुःखाचे घाये । छळि-
तांही परक्रोधा न ये । तोचि शंकर म्हणों ये ॥ ११ ॥ विश्व हें अवयव आपुले ।
यांहीं केल्या आपण केलें । ऐसें साचार जया-कळलें । तोचि निश्चयें
जगदात्मा ॥ १२ ॥

—आदिपर्व.

दोपियाचे दोष अनेक । बोलणें तो अविवेक ।

न बोले नाठवी तो देस । मूर्तिमंत ईश्वर ॥ १३ ॥

—वनपर्व.

१८ संतमहिमा.

श्रीधरः—

ओंव्या.

आतां वंदूं संत सज्जन । जे वैराग्यवनींचे पंचानन । कीं ज्ञानांवरोंचे चंडकिरण ।
उदय अस्त नसे जयां ॥ १ ॥ जे भक्तसरोवरींचे राजहंस । जे का अविद्यारण्य-
हुताश । कीं ते पद्महस्ती विशेष । भवरोगवैद्य होती ॥ २ ॥ कीं जीव पावे
आपुले पदासी । ऐसा मुहूर्त देणार ज्योतिषी । कीं ते पंचाक्षरी स्वप्रतापेंसी ।
पंचभूतांसी पळवीत जे ॥ ३ ॥ कीं दैवी संपत्तीचे भाग्यवंत । मुमुक्षा करिता
दरिद्ररहित । कीं ते दयेचीं अद्भुत । गोपुरें काय उंचावलीं ॥ ४ ॥ संत आणि
इतर जन । दिसती जैसे समसमान । परी संत सदा आनंदधन । ब्रह्मानंदें

डोलती ॥ ५ ॥ वकासिंग असतो मराळ । दिसती सारखे शुद्ध धवळ । परी क्षीर
आणि जळ । करिती वेगळें हंसचि ॥ ६ ॥ वायसांत वसे कोकिल । त्यांच-
सारखा दिसे केवळ । परी येतां वसंतकाळ । पंचमखर आळवी ॥ ७ ॥
जंबुकवनांत वाढला केसरी । परी काय तया जंबुकसरी । क्षणमात्रें गज विदारी ।
हाकें भरी निराळ ॥ ८ ॥ स्फटिकांत मुक्ताफळ जाण । दिसे सारखें समसमान ।
मुक्त जोहरी काढी निवडून । करिती जतन जीवेंसी ॥ ९ ॥ पापाणांत परीस
पूर्ण । दिसे तैसाचि जड कठीण । परी तो करी लोहाचें सुवर्ण । कृष्णवर्णातें
लपवी ॥ १० ॥ कस्तुरी आणि मृत्तिका । दिसे रंग एकसारखा । परी मृगमद-
सुवासें सकळिकां । श्रीमंतांसी निववीतसे ॥ ११ ॥ तक्र दुग्ध एकवर्ण ।
परी दुग्ध गोड सकळांसी मान्य । तैसैं संतांचें रूप जाण । इतरांसमान
न गणावें ॥ १२ ॥

—रामविजय.

जे चातुर्यार्णवींचीं रत्नें । कीं शांतिभूमीचीं निधानें । कीं भक्तिवर्नींचीं सुमनें ।
विकाशिलीं साजरीं ॥ १३ ॥ कीं ते वैराग्यअंवरींचे दिनकर । कीं अक्षय्य विज्ञाना-
नंदचंद्र । कीं अपरोक्ष ज्ञानसमुद्र । नलगे अंत कोणातें ॥ १४ ॥ कीं ते प्रेमगंगेचे
ओघ । कीं ते स्वानंदसुखाचे मेघ । अखंड धारा अमोघ । वर्षती मुमुक्षुचातका ॥ १५ ॥
कीं ते श्रवणामृताचे कुंभ । कीं ते कीर्तनाचे अचळ स्वयंभ । कीं ते स्मरणाचे
सुप्रभ । ध्वजचि पूर्ण उभारिले ॥ १६ ॥ कीं ते हरिपद्मींचे भ्रमर । कीं विवेक-
मेरुचीं शृंगें सुंदर । कीं ते क्षमेचे तरुवर । चिदाकाशीं उंचावले ॥ १७ ॥ कीं ते
मननजळींचे मीन । कीं ते भवगजारिपंचानन । कीं परमार्थींचीं सदनें पूर्ण । निर्मळ
शीतळ सर्वदां ॥ १८ ॥ कीं ते दयेचें भांडार । कीं उपरतीचें माहेर । कीं कीर्ति-
जहाजें थोर । भक्तिशीड फडके वरी ॥ १९ ॥ कीं ते परलोकींचे सखे । कीं ते
अंतकाळींचे पाठिराखे । वैकुण्ठनाथ ज्यांचे भाके । गुंतोनि तिष्ठे त्यांपाशीं ॥ २० ॥

—हरिविजय.

शुभानंदः—

ओंव्या.

ब्रह्मसाधनाचा श्रेष्ठोपाय । निगवें धरावे संतपाय । त्याविना करितां बहु उपाय ।
 एकही नये उपेगा ॥ २१ ॥ शरण अनन्य होतां संतां । संत ते अनन्य शरणागता ।
 कृपा उपजे ज्यांचे चित्ता । उद्धरती पै क्षणैकें ॥ २२ ॥ संत ते साकार अनंतरूप ।
 संत ते पूर्ण परब्रह्मस्वरूप । संत ते केवळ ज्ञानदीप । दवाडितीं पापतम प्रकटोनी
 ॥ २३ ॥ संत तोचि अनंत जाण । संतपूजेनें संतोपे भगवान । फळ वाळका
 अर्पण । केल्या वडील ज्यापरी ॥ २४ ॥ व्यलवितां अर्भकातें । स्नेह उपजे पै
 जननीतें । भक्त पाववितां सुखातें । ईश्वरातें सुख त्यापरी ॥ २५ ॥

—उद्योगपर्व.

मोरोपंतः—

अभंग.

सर्वत्र अब्रोह, अनुग्रह, दान, । हें त्रय, निधान कल्याणाचें ॥ २६ ॥
 संतांच्या ठायीं हे धर्मत्रय वसे, । इतरत्र नसे क्षणमात्र ॥ २७ ॥
 संतांसी जो आला शत्रुही शरण । त्यासी मरण न ते देती ॥ २८ ॥
 फळतो दगड धरितां विश्वास । हें आहे विश्वास अवगत ॥ २९ ॥
 मग संतीं दड ठेवूनी विश्वास । सोडिला निश्वास उष्ण कोणी ॥ ३० ॥
 संतांची शाश्वत धर्मी चित्तवृत्ती । अधर्मी प्रवृत्ती स्वप्नीं नसे ॥ ३१ ॥
 संतांची संसारनदीनौका कथा । त्या संतांसी व्यथा कासयाची ॥ ३२ ॥
 साधुसंत गंगायमुनांचे ओघ । हा संगम मोघ कधीं नाहीं ॥ ३३ ॥
 संतांपासुनियां संतां भय झालें । असें काना आलें नाहीं कधीं ॥ ३४ ॥
 संत चालवीती सत्यें तरणीतें । तपें धरणीतें धरिताती ॥ ३५ ॥
 किंबहुना संत सर्वांचीही गती । संत मुक्तिपती संत ज्ञान ॥ ३६ ॥
 व्रत चालवी तें एक संतराय । नामें अंतराय जाती दूर ॥ ३७ ॥
 प्रसाद शाश्वत, अर्थ, बहुमान, । यांचें मूलस्थान संत तुम्ही ॥ ३८ ॥

—सावित्रीगीत.

वामनः—

सवाई.

नम्रपणेचि महोन्नत, जे गुण वर्णुनियां परकीय जनांचे ।

सांगितल्याविण दाविति कौशल सर्वजनांप्राति जे स्वगुणांचें ; ॥

स्वार्थ, परार्थहि, साधिति ; जिंकिति शांतिबलें मुखरत्व खळाचें ; ।

संत महाद्भुत भाजन यापरि सेवन कोण करी न त्यांचें ? ॥ ३९ ॥

—नीतिशतक.

मोरोपंतः—

श्लोक.

वरि दिसे मृदु मौक्तिक पोंवळें, । परि न लेश तदंतर कोंवळें ; ॥

न तुळवे विधु, अंकित जो मळें, । सरस साधुमनें शुचि, कोमळें ॥ ४० ॥

मित्रासां म्लानि देतो, जरि अमृतरसालागि हा चांद बीतो ; ।

साधू तैसा कसा ? जो सुखवुनि सकळ प्राणियां नांदवीतो ; ॥

साधूच्या दर्शनानें अशिव तिथि अशी सर्वथा आढळे ना ; ।

साधूंचें तेज रात्रंदिवस समचि तें सोडुनी त्या ढळेना ; ॥ ४१ ॥

—मत्तभूषण.

गीति.

करुणेचें वतन तुम्ही, शांतीचें भाग्यवंत माहेर, ।

सुघन ज्ञानरसाचे संत रवे मधुर आंत बाहेर. ॥ ४२ ॥

स्मरभूतभूतवैद्य, स्पर्शमणी सर्व पापिलोहाचे, ।

ब्रह्मप्रह संत तुम्ही प्रणतजनाच्या अनादिमोहाचे ॥ ४३ ॥

सुरभिस्वर्द्धमचिंतामणि शिष्याचे दयानिधी पंत ; ।

निजविंब प्रतिविंबा अमृतकराचे खरे तुम्ही संत. ॥ ४४ ॥

साधुगुणग्राहकता, भूर्ती सर्वत्र सर्वदा समता, ।

गुरुरीति वसे संतापाशीं हे उक्ति सर्व दासमता. ॥ ४५ ॥

विमल सकल गुण तुमचे कां न सुधाधिक म्हणों ? निवे दास ।

ज्यांच्या श्रवणोंचि ; असे अद्भुत, रुचले म्हणोनि वेदास ॥ ४६ ॥

—दत्तदयोदय.

महिपती:—

ओंव्या.

शत्रु भासती मित्रासमान । पराचे नेणे दोषगुण । ब्रह्मरूप भासे जन । हेंचि लक्षण संतांचें ॥ ४७ ॥ आपली संपदा आणि धन । तस्करीं नेलें ऐकोन । चिर्तीं वाटे समाधान । हेंचि लक्षण संतांचें ॥ ४८ ॥ आपलें आणि पराचें वाळ । रडतां देखुनि तत्काळ । दोहींची सारखी तळमळ । हेंचि लक्षण संतांचें ॥ ४९ ॥ रायें दिधलें वस्त्रभूषण । कां रकें आणिलें भाजीपान । दोहींचा संतोष समान । हेंचि लक्षण संतांचें ॥ ५० ॥

—भक्तविजय.

अपमानीतां न मानी शीण । निखंदितां न क्षोभे मन । धिक्कारितां न रुसणें । भगवज्जन तोचि कीं ॥ ५१ ॥ उणेपणें लोक लाजविती । तरी खेद न मानी चिर्ती । तोंडावरी मारितां नाहीं खंती । संत त्याप्राप्ति म्हणावें ॥ ५२ ॥ तस्करीं हिरोनि नेली संपत्ति । प्रयत्न न करी पिशुन हासती । श्रीरामभजनीं अधिकोत्तर प्रीती । संत त्याप्रती म्हणावें ॥ ५३ ॥

—संतविजय.

१९ साधुच्छळाचें फळ.

एकनाथ:—

ओंवी.

साकरेचें वृंदावनफळ केलें । कडू म्हणतां ते स्वयें मुकले ।
तेवीं साधूचें कर्म निंदोनि बोले । ते ते गेले अधःपाता ॥ १ ॥

—भावार्थरामायण.

शुभानंद:—

ओंव्या.

संतांसी देतां संतोष । त्यावरी संतोषे जगदीश । संतांतें पावळिया क्लेश । नाशी जगदीश त्या समूर्खीं. ॥ २ ॥ घेतां संतांचें प्रसन्नवचन । मनोभीष्ट दे त्या जनार्दन । भक्तद्वेषियाचें हनन । श्रीनारायण पै करी. ॥ ३ ॥

—उद्योगपर्व.

मोरोपंतः—

गीति.

जें साधूस दिलें तें आपण भोगील दुःख आमरण ।
 उदकीं पक घटासीं सुघटितहि करील काय आमरण ? ॥ ४ ॥
 करितां साधूच्छेद स्त्रोच्छेदचि होय हो ! यश न राहे, ।
 खळ कामकोपलोभ च्छळिति वळें करुनियां वश नरा हे. ॥ ५ ॥
 व्यसनीं न पडेल कसा व्याघ्रपिलीं जो मदांध ओतु निघे ? ।
 कीं पद्मराग मानुनि जो पदरीं विंगळाशि ओतुनि घे ? ॥ ६ ॥

—सुट.

श्लोक.

साधूंच्या लंघनीं होतो नीचाचा घात रोकडा ।
 वोकडा मारक नव्हे मेरुचा काय हो ! कडा ? ॥ ७ ॥
 होतोचि प्राप्त मृत्यु खभुजबळमदें लंघितां अर्णवातें ; ।
 पावे, गवें उडे, तो पतन, उडविलें ज्यापरी पर्ण वातें ; ॥
 ज्या दुष्टें सज्जनांचा अकरुणहृदयें चिंतिला घात, 'लागा ।
 पाठीं, त्या खा ;' न साधू म्हणति, परि अर्घीं तो मुखीं घातला गा ॥ ८ ॥
 अत्युग्र ब्रह्मशापादिकहि हरिजनां शाप नेदीच कांहीं, ।
 जो कोणी देवदासच्छळक खळ, तया रक्षिता अन्य नाहीं ;
 रक्षी साधूचि येतां शरण निपटुनी त्यागिता उद्धतत्त्व ।
 ज्ञाते हे अंबरीपक्षितिपतिचरितीं पाहती शुद्ध तत्त्व. ॥ ९ ॥

—मकमयण.

गीति.

जरि कोंडिला तरि हिरा, स्तविलाचि शिरीं चडे न शिरगोळा ।
 तो हारवील निजशिर, जो खळ करणार साधुशिर गोळा. ॥ १० ॥

—सुट.

२०. साधुरीति.

मुक्तेश्वरः—

ओंव्या.

कुंजरदशन वाढतां पुढें । ते लोटितां नव्हती मागिलीकडे । सज्जनवचन तेणें पाडें । पालटों नेणे कल्पांतीं ॥ १ ॥ जो सन्मानें न पावे हर्षा । अवमानें नये संतापरोषा । त्या देवलोकीं पवित्र पुरुषा । पूजा पावे विशेष ॥ २ ॥

—आदिपर्व.

गेलें हृदयीं नाठवावें । केलें मुखीं न बोलावें ।

सत्य सर्वथा न सांडावें । साधुवर्तन या नावें ॥ ३ ॥

—समापर्व.

एकनाथः—

ओंव्या.

सज्जनाचा स्वभाव पूर्ण । दीनदयाळ चातकघन । अनाथासी देखतां जाण । घेती धांवोनि उचलेनि ॥ ४ ॥ गोड लागे निज मानसी । तें वंचोनि स्वगोत्रासी । नेदोनि स्त्रीपुत्रासी । अनाथासी अर्पित ॥ ५ ॥ सज्जनाचें मुख्य लक्षण । ब्रह्मस्वरूप स्वयें आपण । जग देखणें ब्रह्मपूर्ण । कपटचिन्ह तो नेणे ॥ ६ ॥ वाळकाची अति प्रीति । माउली शौचाशौच न विचारिती । प्रेमें उचलेनि खांदीं घेती । मळ क्षाळिती निजकरीं ॥ ७ ॥ परी तेथेही एक नवल । जननीजनकें धुतले मळ । ते पुनरपि होय कश्मल । सज्जनाचे करकमळ ते सदाह्य मळ क्षाळिती ॥ ८ ॥ सज्जनाचा हात माथां । पडतां जाली पतिव्रता । ब्रम्हादिक निजमाथां । वंदी तत्वतां पूज्यत्वे ॥ ९ ॥ परीस फोडावया जाण । सबळ वळें हाणिती घण । त्यासी करितां सुवर्ण । नलगे क्षण तत्वतां ॥ १० ॥ तरी परीस वापुडें तें किती । लोहाचे ठायीं सुवर्णस्फूर्ती । परीस न करीच निश्चिती । निजस्थिति वंचिली ॥ ११ ॥ तैसा नव्हेचि चंदन । अंगवात झगटतांची पूर्ण । उद्यान केलें आपणासमान । न्यूनपूर्ण असेना ॥ १२ ॥ खैर धामोडे समग्र । वेहळकटी टाकिली अत्युग्र । आदिकरोनि पांगार । जाले समग्र चंदन ॥ १३ ॥ आणिक गुण अलोकिक । जो छेदावया आला देख । त्यासी परिमळ अधिक । जाळित्या देख तयाहोनि ॥ १४ ॥ तेवीं सज्जनाचें लक्षण । छळे द्वेष-

भावे पूर्ण । जो आला तयापासी जाण । त्यासी समाधान सारिखचि ॥ १५ ॥
 सूर्याचें सामर्थ्य गगनीं । स्वयें नेणे दिनमणी । तें जाणतसे कमळिणी । सुख-
 विकासिनी पै शाली ॥ १६ ॥ चुंबकाची चाळकशक्ति । स्वतां नेणे निजस्थिति ।
 जडें लोहें सुखेंचि जाणती । ते चळण पावती दर्शनें ॥ १७ ॥ चंद्रकिरणांची
 अमृतधार । स्वतां नेणे हिमकर । सेवूनि जाणती चकोर । दर्शनें अपार आनंद
 ॥ १८ ॥ पससी न यावें दुःख । परपीडेपरी नाही पातक । यालागीं साधु सज्जन
 लोक । प्राणांतीं दुःख न देती ॥ १९ ॥ जो प्राणी जन्मा आला । तो गर्भीच
 जाण मेला । याकारणें साधुमेळा । निःसंग होऊनि रहातसे ॥ २० ॥ नद्या
 पर्जन्यें भरोनि येती । तेणें सिंधु प्रवाहेना क्षितीं । उष्णकाळीं नद्या सुकती । तेणें
 अपांपती आटेना ॥ २१ ॥

—भावार्थरामायण.

नानासरितांचे खळळ । आणूनि घालिती समळजळ ।

तो तिळभरी नव्हे डहुळ । अति निर्मळ निजांगें ॥ २२ ॥

—भागवत.

शुभानंदः—

ओंव्या.

साधुपुरुषाचें वर्तन । करितां अंगुष्ठच्छेदन । न बोलती उद्वेगवचन । शांति संपूर्ण
 या नामें ॥ २३ ॥ सुखदुःख समान दोन्ही । निंदास्तुति मानापमानां । तितिक्षा
 ऐसें त्यातें ज्ञानी । साधुजनीं बोलिजे ॥ २४ ॥ आपण केले उपकार । दुर्जन
 केले कोटि अपकार । न गणी न करी उच्चार । उपरती नर सज्जनीं ॥ २५ ॥
 राहो ना तरी जावो प्राण । परी जो न ढळे नेमासन । तो नर अभ्यात्मसंपन्न ।
 ऐसें ज्ञानी बोलती ॥ २६ ॥ आपणा लाभ परातें हानी । इच्छुनी वर्तती सकळ
 प्राणी । सर्वांचें कल्याण मनीं मानी । तो एक विरळा धर्मात्मा ॥ २७ ॥

—उद्योगपर्व.

महीपतिः—

ओंव्या.

दुराचारी अज्ञानजन । समूळ वेष्टिले अविवेकरुनि । त्याचें करावया उद्धरण ।
 साधुजन हिंडती ॥ २८ ॥ राजविदोतूनि वारण । चालतां उदंड भुंकती

ध्यान । परी तो ध्यानीं न आणून । करी गमन यथासुखें ॥ २९ ॥ कीं
पंडितांचे सभे आंत । मूर्ख चावटी करी बहुत । तरी नायकोनि त्याची
मात । पाहती शास्त्रार्थ निजदृष्टी ॥ ३० ॥ नातरी अगस्ति मुनी देखोन ।
पयोब्धि अट्टहास्यें करी गर्जन । परी तें कांहीं ध्यानीं न आणून । करी अनुष्ठान
निजनिष्ठें ॥ ३१ ॥ कीं विनतासुताचिया समोर । क्रोधें फोफावती विखार ।
परी तयासीं भय अणुमात्र । न वाटेचि सर्वथा ॥ ३२ ॥

—भक्तिविजय.

मोरोपंतः—

गीति.

सुकृतातेंचि स्मरति, न कुकृतातें याचि साधुरीतीची ।
राचि रसिका, न सुधेची, कीं केवळ अल्प माधुरी तीची ॥ ३३ ॥
छळकासि कवि न शापित, देतें जड कनक काय हो ! गाळी ? ।
पाळी जो त्यास मधुर इक्षु, तसा त्याहि अदय जो गाळी ॥ ३४ ॥
सदय हितकाम जो, त्या असमंजस कर्म पाहवेना गा ! ।
कैसें लावूं यावें पद, ज्या लंघन न साहवे नागा ॥ ३५ ॥
रवि न ढळेचि, गिळी परि उगळी खळ मळिन मंद राहु टळे ; ।
गुर्वापदेहि साधु न भी, न चळे, जेवि अचळ वाहुटळे ॥ ३६ ॥
सुखदुःखप्राप्तीनें कवि हर्षविपाद लेश न धरीती, ।
वर्षावर्षीं जेवीं वृद्धिक्षय सिंधु ; हेचि बुधरीती ॥ ३७ ॥
पंकांत पद्म न मळे ; काकाच्या दुर्गुणा शिवे न पिक ; ।
चंदन परगंध न घे ; होय तृणमार्जि तृणची काय पिक ? ॥ ३८ ॥
विसरति अपकारांतें, उपकारांतेंचि साधु आठविती ; ।
वा ! सोशितां न सा विति होय वपु, न सोशितां न आठ विती ॥ ३९ ॥
स्वकरें कापुनि देतां निज मांसाहि, उवगळ्य न शिवि कांहीं ; ।
सुख साधुरीतिहीं जें दिधलें श्रांतांस, तें न शिविकांहीं ॥ ४० ॥

साधू मन न परहिताचरणीं, घडल्याहि मरण, तळमळवी. ।

मदकदर्मी न सन्मति तिळभर डावेंहि चरणतळ मळवी. ॥ ४१ ॥

—स्फुट.

वामनः—

श्लोक

वाणी खरी, दान वरें, अहिंसा, । नसे परद्रव्य सती पिपासा ।

दया, अतृष्णा, नतिभाव जो कां, । सन्मार्ग हा धोपट सर्व लोकां ॥ ४२ ॥

विपत्काळीं धैर्य, प्रभुपाणिं सहिष्णुत्व वरवें ।

सभे पांडित्याचा प्रसर, समरीं शौर्य मिरवे ।

स्वकीर्तीच्या ठायीं प्रचुररति, विद्या व्यसन जें ।

तयांचे हे स्वाभाविक गुण सहा, सत्पुरुष जे ॥ ४३ ॥

वानोत, निंदोत, सुनीतिमंत । चलो, असो वा कमला घरांत ॥

हो मृत्यु आजीव घडो युगांतीं । सन्मार्ग टाकूनि भले न जाती ॥ ४४ ॥

सुनीतिपथ सेवणें, मलिन कर्म मानेचना ।

घडो मरण, नावडे खलजनांप्रति प्रार्थना ॥

विपत्तिसमयीं परि प्रकटवीचना दीनता ।

भल्याविण असें असिप्रत करूं शके कोणता ? ॥ ४५ ॥

ज्यांची देहमनें, तशीच वचनं पुण्यामृतें ओतिलीं ।

कीं जेहीं स्वकृतोपकारविभवं सर्वत्र विस्तारिलीं ॥

लोकांचे परमाणुतुल्य गुण जे मेरूपरी वानिती; ।

चित्तीं तोषहि पावती, सुजन ते नेणों किती नांदती ॥ ४६ ॥

संपत्काळीं कोंवळीं सज्जनाचीं । होती चित्तें जातिपंकेरुहाचीं ॥

आपत्काळीं शैलही आदळीं कां, । धाकेना जें गाजवी धैर्यडंका ॥ ४७ ॥

दे दान गुप्त; उपकार करी, न बोले । मानी प्रमोद, जरि मान्य घरास आले ॥

दावी न गर्व विभवं गुण घे पराचे । खड्गाग्रतुल्य विपम व्रत हें भल्याचें ४८

कीं तोडिला तरु फुटे अणखी भरानें । तो क्षीणही विधु महोन्नति घे क्रमानें ॥

जाणोनि हे, सुजन ज्या दुवळीक आली । त्याशी कदा न करिती सहसा टवाळी ४९

आली जरी कष्टदशा अपार । न टाकिती धैर्य तथापि थोर ॥
केला जरी पोत वळेंचि खालें । ज्वाळा तरी ते वरती उफाळे ॥ ५० ॥

करीं साजे त्याग श्रवणयुगलीं सच्छ्रवण जें, ।
मुखीं सत्य, स्वच्छाचरण विलसे, शौर्यहि भुजे ॥

स्वशीर्षे थोराला नमन विभवावांचुनि पहा ।

भल्याचा कीं स्वाभाविक शुभ अलंकार विधि हा ॥ ५१ ॥

—नीतिशतक.

२१ राजमान्य.

मुक्तेश्वरः—

ओंव्या.

नाम रूप थोरपण । कोणा न कळें द्यावें ज्ञान । दीनाहूनि परमदीन । ऐसें लोकां
दाखवावें ॥ १ ॥ दाडुनी चातुर्य कुशळते । मूर्खत्व नाणिजे प्रभूतें । श्रेष्ठ
बोलिजे न घडे तें । तेचि शब्दीं प्रतिष्ठा ॥ २ ॥ असत्य न बोलिजे सर्वथा ।
धरिजे निर्लोभ निर्मळता । इंद्रियनियमीं नित्य वसतां । तोचि वल्लभ रायातें ॥ ३ ॥
राजस्त्रीसंवाद । राजमित्राशीं विरोध । राजपुरोहिताशीं विनोद ॥ जाणते पुरुषीं
न करावा ॥ ४ ॥ राजा अचाट काम सांगे । न करवे म्हणोनि न येइजे मागें ।
स्वभाव ओळखूनि जो वागे ॥ तोचि वल्लभ रायातें ॥ ५ ॥ मागां सरे अंतःपुरीं ॥
पुढां ठाके रणचत्वरिं । दिली आज्ञा वंदी शिरीं । तोचि वल्लभ रायातें ॥ ६ ॥
कीजे सर्वांचें आर्जव । कोठें न दाखवी वक्रभाव । सर्वांपासोनि गौरव । तोचि पावे
निर्धारें ॥ ७ ॥ करणी करोनियां लपवी । महिमा दुजियाची वाढवी । महा-
यशाची तो पदवी । आपेंआप पावत ॥ ८ ॥ रायें नेमलिये व्यापारीं । सावधान
अहोरात्रीं । आळस निद्रा दवडूनि दुरी । तोचि रायातें आवडे ॥ ९ ॥ झालिया
मानापमान । हर्षविपादीं न घाली मन । क्षमाशीळ सुप्रसन्न । तोचि पावे महिमेतें
॥ १० ॥ राजपैशून्य नायके कानीं । राजनिंदा न बोले वदनीं । राजमान्यातें
सन्मानी । तोचि मान्य नृपातें ॥ ११ ॥ पुसल्याविणें न करी काज । संतुष्टकालीं
न मनी लाज । राजगौरवें न चढे माज । तोचि पावे महिमेतें ॥ १२ ॥ प्रभूतें

बोलविल्या बोलणें । प्रभू पुसेल तें सांगणें । न पाचारितां न जाणें । तोचि पावें
प्रतिष्ठा ॥ १३ ॥ राजासनीं राजवहनीं । राजाचिया एकांत सदनीं । वैसेका न
करी तो पड्गुणी । मान पावे नृपाचा ॥ १४ ॥ आपुलें प्रकटूं नेदी ज्ञान । नेण-
ल्यातें न म्हणे जो अज्ञान । ज्याचिये मुखीं मधुरवचन । तोचि मान्य विश्वातें ॥ १५ ॥

—विराटपर्व.

श्रीधर— ओंव्या.

बोलणें कोमल विनयता । स्नेहेंकरून केली आप्तता । सत्यप्रिय भाषणनम्रता ।
ल्या वश्य सर्व प्राणी ॥ १६ ॥ सहनशीळ आणि सत्य । तेणें विश्व जिंकिलें समस्त ।
एवं सर्व गुण पांडव भरित । म्हणूनि वंद्य विश्वातें ॥ १७ ॥ सर्वाभूतीं दया समान ।
देवही वंदिती त्याचे चरण । वृत्ति जाहली निरभिमान । तरी तो मान्य हरिहरां ॥ १८ ॥

—पांडवप्रताप.

२२ मूर्खपण.

मुक्तेश्वरः—

ओंव्या.

मी श्रेष्ठ श्रेष्ठाचा कुमर । धरी वियेचा अहंकार । सुज्ञ सुविद्या न करी नर ।
तो शतमूर्ख जाणावा ॥ १ ॥ साखरेतें स्वादिष्ट करणें । कर्पूरातें सुवास देणें ।
चतुरपुरुषातें शिकविणें । हेचि नेणिव सांगतिया ॥ २ ॥ नलगे अवज्ञेचा पावो ।
तंवचि आसनीं सेविजे रावो । सोसोनि मानहानीचा घावो । लाभ इच्छी तो
महामूर्ख ॥ ३ ॥ कारणेवीण वाढवी द्वेष । ऐश्वर्य नसतां म्हणवी ईश । पुरुषां-
माजी अध्रम पुरुष । ऐसें ज्ञाते बोलती ॥ ४ ॥ विद्यामदें वाढवी मान । तोचि
फळे होवोनि अवमान । निस्तेज म्हणतां हुताशन । प्राणनाश पतंगा ॥ ५ ॥
सिंहासन्मुख मुक्ताफळें । दावितां भंगिती कुंभस्थळें । कस्तूरीचेनि परिमळें ।
हरिण व्याधा हिणार्थी ॥ ६ ॥ मद्यप्याहार्ती नागवें खज्ज । झाडितां निवटी आपलें
आंग । तेविं अहंकार गिरवितां चांग । मूळ होय नाशातें ॥ ७ ॥

—आदिपर्व.

शुभानंदः—

औल्या.

एक प्राप्ती आवश्यक । आपुलाचि जाणे स्वार्थ एक । एक भोजनी मानी सुख ।
तोचि मूर्ख पापात्मा ॥ ८ ॥ सर्वकाळ श्रद्धारहित । नेणे धर्मनिरोपणपथ ।
कथाश्रवणी नाही चित्त । तोचि मूर्ख दुरात्मा ॥ ९ ॥ स्वधर्म आपला सांडोन ।
होवोनि वर्ते विपयाधीन । परस्त्री परधनी घाली मन । तोचि मूर्ख दुरात्मा ॥ १० ॥
जेथ अविद्या कल्पना । आवडी नसे ईश्वरभजना । नायके श्रेष्ठांच्या वचना ।
तोचि मूर्ख दुरात्मा ॥ ११ ॥ सदा प्रवृत्ति कल्पी चित्ती । विषय सेवितां अतृप्ती ।
चित्ती वसे विषयभक्ति । तोचि मूर्ख दुरात्मा ॥ १२ ॥ स्पर्धा करी बळिष्ठते ।
बळ न तुळे आपुल्या चित्ते । अकारण उदित होय मरणाते । तोचि मूर्ख
दुरात्मा ॥ १३ ॥ परस्त्री परहित अपहार । करावया कुशळत्व फार । ईश्वरभजनीं
अनादर । तोचि मूर्ख दुरात्मा ॥ १४ ॥ मानी संसार शाश्वत । त्या त्या ऐसे
करी विषयस्वार्थ । न स्मरे नेणे काळ, अपघात । तोचि मूर्ख दुरात्मा ॥ १५ ॥
साधुगुरूची निंदा करी । देवब्राह्मणद्वेष करी । मिथ्याभिमान वाहे शरीरी ।
तोचि कुपुत्र दुरात्मा ॥ १६ ॥ सांडोनि अनादि कुळाचार । आचरे परधर्म
अनाचार । परनिंदानुवादे जागे वक्र । तोचि मूर्ख दुरात्मा ॥ १७ ॥ सायासें
एक मिळवीतसे । लावले ते सर्वा सरिसें । तेथ देहलोभ करी विशेषे । तोचि
मूर्ख दुरात्मा ॥ १८ ॥ भक्ष्य भक्षित पंथी चाले । हांसत हांसत मुखें चोले ।
दोघे बोलतां ऐको चाले । तो शतमूर्ख दुरात्मा ॥ १९ ॥ श्रेष्ठीं वर्जितां करी
दुष्कृती । कर्म प्रतिष्ठी अनाहुती । जपतपकर्म अश्रद्धा हित्ती । तोचि मूर्ख
दुरात्मा ॥ २० ॥ आपण प्रतिष्ठित म्हणोन । करी अन्याय आचरण । धर्मनीति
करी खंडण । तोचि पापाण दुरात्मा ॥ २१ ॥ आपणामाजी दैवकरून ।
येकदा झाला संपन्न । त्यावरी अनहित कल्पी मन । तोचि पापाण पापात्मा ॥ २२ ॥
जेवोनियां नरशरीरी । आपुली आपण बोलखी न करी । विषयीं लोळे श्वापापरी ।
तो निर्धारी दुरात्मा ॥ २३ ॥ सदा कुपथ्यभोजन । निंदी देव साधु ब्राह्मण ।
ऐसेया पापात्मया अकाळमरण । लिहिलेसे विधानें ॥ २४ ॥ एक वर्तेतां अनाचारे ।
जरी आपणा ठावे होउनि सरे । तो उघड करी परस्परें । तोचि मूर्ख दुरात्मा ॥ २५ ॥

—उद्योगपर्व.

श्रीधरः—

औढ्या.

आद्यंत न पाहतां अर्थ । द्वेषं दोष ठेवी अकस्मात् । जाणिजे तो सतमूर्ख
निश्चित । नव्हे पंडित विवेकी ॥ २६ ॥ केवढी खळ आहे आपुली बुद्धि ।
महाचतुरांचे ग्रंथ निंदी । नसता दोष ठेवी कुबुद्धी । तो पडेल बंदी यमाचे ॥ २७ ॥

—पांडवप्रताप.

मोरोपंतः—

गीति.

जिष्णु म्हणे, “ न वहातां जाताति महाजनांत दादनी, ।
बोलतिहि न बोलवितां, ते घडिले मूर्खकोटि वादनी.” ॥ २८ ॥
मुग्धपणे पंगु म्हणे जरि, ‘ करितों हेममूधरारूढ; ’ ।
तद्विश्वासें जो जन परिकर बांधील तो खरा मूढ. ॥ २९ ॥
विद्या नसोनि उद्धत, धन नसतां जो उदारपण वाहे, ।
अर्थासि नीच कर्म जो संपादावयासि जन पाहे, ॥ ३० ॥
नसतां लाभ यशाचा दादून करी परार्थ जो यत्न, ।
मित्रार्थी कपट करी, तो साक्षान्मूढजनशिरोरत्न. ॥ ३१ ॥
मित्रत्व दे अमित्रा, जो मित्रद्वेष दुष्ट कर्म करी, ।
तो मूर्ख, असें म्हणती पुरुष परीक्षा कळे जयांस वरी. ॥ ३२ ॥

—स्फुट

२३ उद्योग व आळस.

मुक्तेश्वरः—

औढ्या.

वेळेसारखें यश अपेश । यांचा न कांहीं कीजे क्लेश । अनालस्यें दिवसेंदिवस ।
वृद्धि कीजे चढाची ॥ १ ॥ वारंवार पडतां क्षिती । शेवटीं कीटक चढे भिती ।
खणत खणत पर्वती । खचोनि जाय एवदां ॥ २ ॥

—आदिपर्व.

शेळीगळींचे गळस्तन । तेवीं पुरुष करणीहीन ।

स्मशानींचें भद्र भाजन । जळो जिणें तयाचें ॥ ३ ॥

—विराटपर्व.

श्रीधरः—

ओंवी.

जय अथवा पराजय । महावीरसी पडे हा समय ।

पुरुषें पुरुषार्थ सांझं नये । करावा उपाय मागुती ॥ ४ ॥

—हरिविजय.

एकनाथः—

ओंवी.

आळस सांडोनि संभ्रम । लजोनि विषयविषकाम । प्रयत्न करितां पै परम ।
परब्रह्म आतुडे ॥ ५ ॥ प्रयत्न करोनि विचक्षण । वैकुण्ठासी होय पूर्ण ।
शेषशायी नारायण । होती आपण अति प्रयत्न ॥ ६ ॥

—मावार्धरामायण.

शुभानंदः—

ओंव्या.

जैसा एकचक्र रथ । क्रमण करावया नव्हे पंथ । तैसा देवें नेमस्त । प्रयत्नावीण
निर्मिला ॥ ७ ॥ प्रयत्न म्हणजे दुजें चक्र । लागतां गमनीं झाला सत्वर ।
यत्नाविना दैव थोर । परी तें होय निर्फळ ॥ ८ ॥ उद्योग केल्याविना कांहीं ।
तोचि प्रेत जिता पाहीं । अपायीं अथवा उपायीं । करणी बापा त्यागूं नये ॥ ९ ॥
कर्तृत्वहीन नर संसारीं । नव्हे पुरुष न तो नारी । जंववरी प्राण वर्ते शरीरीं ।
तंववरी करणी न त्यागिजे ॥ १० ॥ मी मरेन हें सांडी मनीं । सती जैशी
पडे यज्ञीं । तैसा देह हुताशनीं । संसारीं लेटी कर्तुलीं ॥ ११ ॥ तेव्हां तया
आलेया हाण । ते नव्हे हाणी साधिलें पुण्य । सहजें सफल झालेया यत्न ।
सर्व संपत्ति सांपडे ॥ १२ ॥

—उद्योगपर्व.

चामनः—

श्लोक.

आलस्य जें कार्यविघातकारी, । असूं नये तो रिपु या शरीरीं ; ॥

उद्योग सद्बुधु तया न टाकीं, । त्या सेवितां पावसि सौख्य लोकीं. ॥१३॥

मोरोपंतः—

गीति.

अश्वतर म्हणे, “ सुत हो ! जरि जन जाणुनि अशक्य कर्मांतं ।

न करितिल, अनुयोगें पावतिल न कार्यसिद्धिशर्मांतें. ॥ १४ ॥

पुरुषे आरंभावे कर्म, न पौरुष कदापि सोडावे ; ।

कर्मफळ जसें दैवे, स्पष्ट तसें पौरुषोहि जोडावे." ॥ १५ ॥

उत्साहे वीरहीं कष्टने विक्रयन यथेच्छ गजीवे ; ।

फल न दिसतां बुधाहीं काय प्रारब्ध कर्म वर्जावे ? ॥ १६ ॥

—मदालसाख्यानः

स्वामी ! वैरी कोण ? च्छात्रा ! तो शत्रु जो अनुयोग ।

ज्या उयोगाभावे पावति विलयास सर्व सुखभोग. ॥ १७ ॥

—प्रभोत्तरमाला-

शुभानंदः—

ऑव्या.

आळसियातें नाही सुख । उभयलोकां पावे दुःख । आलस्ये कर्म निरर्थक ।

जन्मा आलेया संसारी ॥ १८ ॥ आलस्ये वित्तां होय नाश । इहर्त्रीं नाही सुख

तयास । आळसें मुक्तिपंथ वोस । निरयवास सहजेचि ॥ १९ ॥ आलस्ये करितां

संध्यावंदना । काळें ढळतां कुरुनंदना । नागवला सुकृतधना । दोषवंधना

सांपडला ॥ २० ॥ आळसें न करी व्रत तपे नेम । आळसें न करी तीर्थादि श्रम ।

आळसें विमुख सर्व धर्म । जितां प्रेत आळसी ॥ २१ ॥ आळसें न जाये हरि-

कीर्तना । आळसें न वसे कथाश्रवणा । दिवसरात्री लुब्धला शयना । प्रेतमान

जिता तो ॥ २२ ॥

—उद्योगपर्व.

२४ सद्गुरूचें लक्षण व माहात्म्य.

एकनाथः—

ऑव्या.

सद्गुरूची स्थिति ऐशी । स्वये अनुभवणे ज्या सुखासी । तेविं पावे शिष्यासी ।

न्यूनाधिकासी न करोनी ॥ १ ॥ पित्याचें समस्त वित्त । पुत्र स्वामिदें अंगी-

कारित । तैसें सद्गुरुसुख समस्त । शिष्य आक्रमित भावार्थे ॥ २ ॥ संसार-

सागरीं बुडतां । सद्गुरुवांचोनि तल्लतां । आन नाहीं सोडवितां । सत्य वार्ता हे

माझी ॥ ३ ॥ जथे गुरुआज्ञापरिपाळण । तेथे सर्वदा विजय पूर्ण । गुरु

संरक्षिता आपण । निजगणा विघ्न शिवों नेदी ॥ ४ ॥ सद्गुरुसी न रिघतां
शरण । कृश न चुटे देहबंधन । तथा नरा अधःपतन । सापिथ्य पूर्ण तो
सद्यो ॥ ५ ॥

—मावार्थरत्नायण.

वामनः—

औन्या.

आतां असोनीही अनुभव । ज्यास नाहीं शास्त्रवैभव । ते चुकविती आपला
पुनर्भव । परि उद्धरूं न शक्ती मुमुक्षुतें ॥ ६ ॥ शिष्यसंदेह न शके हरूं । तो
अनुभवीही न म्हणवे गुरु । कल्पिले पदार्थ नेदी तरु । तो कल्पतरु कैसा
म्हणावा ? ॥ ७ ॥ म्हणोनी शास्त्रज्ञ आणि अनुभवी । साजे त्याला गुरुत्वपदवी ।
तोचि जगद्गुरु गोसावी । कीं शास्त्रज्ञ आणि अनुभवीं परिपक्व ॥ ८ ॥ तैसाच शास्त्राविण ।
जरी अनुभवी झाल्य ब्राह्मण । न साजे त्याला गुरुपण । कीं शिष्यसंदेह न
हरी ॥ ९ ॥ त्यांतही गुरुसेवातत्पर । गुरुच साक्षात् सर्वेश्वर । ऐसें मानुनि जे सादर ।
सेविती श्रीगुरुतें ॥ १० ॥ त्यास सच्छास्त्रपठण । नसोनिही होय सर्व शास्त्रज्ञान ।
श्रीगुरुचें मन । प्रसन्न झालें त्यावरी ॥ ११ ॥ श्रीगुरुच्या कळा । यत्न न करितां पावे
सकळा । अंजन घालितां डोळ्यां । पदोपदीं निधानें ॥ १२ ॥ किं बहुना एकलव्य या नांवें ।
जातीचा कोळीही भक्तिभावें । गुरुप्रतिमापूजाप्रभावें । रहस्यविद्या गुरुची
पावला ॥ १३ ॥ हे आदिपर्वी भारती कया । विस्तारितां वृद्धि होणार ग्रंथा । एवं गुरु-
शुश्रूषा सर्वथा । गुरुसामर्थ्य संपादी शिष्यातें ॥ १४ ॥ परंतु गुरु असावा भला । तरीच
भलेपण प्राप्त होय शिष्याला । बौद्ध गुरु सद्भावें सेविला । तरी प्रौढ बौद्धच
होणार ॥ १५ ॥ ज्याची धरावी संगती । तो जाईल ज्या गांवाप्रती । त्याचे आश्रित
हो पावती । त्याच गांवासी ॥ १६ ॥ वेदविरुद्ध अनुष्ठान । तेंचि नरकाचें साधन ।
त्या गुरुसंगतीनें शिष्यजन । जाती तथा नरकासी ॥ १७ ॥ एवं गुरु असेल जैसा ।
शिष्यही होईल तैसा । गुरुविश्वास तरि तो ऐसा । समजोनि गुरु करावा वावा
हो ! ॥ १८ ॥ याकारणें गुरु । अनुभवसुखाचा कल्पतरु । वेदजंबुद्वीपाचा मेरु ।
तोचि सेवावा ॥ १९ ॥ त्यांत कोणांस अनुभव मात्र । कोणांस अनुभव हो शास्त्र । गुरु-

सेवेनेच दोन्ही नेत्र । प्राप्त होती ॥२०॥ एवं अनुभवी आणि शास्त्रज्ञ । तोचि गुरु सर्वज्ञ । शास्त्र नसोनिही शास्त्ररहस्याभिज्ञ । तोही योग्य गुरुत्वासी ॥२१॥ कौ शिष्याचे संदेह । निरसूनि करी निःसंदेह । शास्त्र न पढोनिही निर्वाह । करी शिष्यप्रश्नाचा ॥ २२ ॥ तरी शास्त्रज्ञता यथामती । ओळखेल परंतु अनुभव-स्थिती । शिष्यासि कळे कवणे रीती । अंध केवी जाणे डोळे डोळसाचे ? ॥२३॥ अंध डोळ्यांकारणें । डोळसा वैद्यास गेला शरण । तो डोळे देतां डोळसपण । सहजचि त्याचे दृष्टी पडेल ॥ २४ ॥

—यथार्थदीपिका.

मोरोपंतः—

गीति.

गुरुकर्णधार त्याची सुटडा तत्त्वोपदेशवाक् सुतरी ।
 धरुनि भवाम्बुधि तरले बहुविध, तत्कीर्तिही जना उतरी. ॥ २५ ॥
 गुरुला शरण न जातां अध्ययन श्रम न भोगितां शास्त्र ।
 कैचें कार्यकार्यज्ञाना शास्त्राविणें नव्हे पात्र. ॥ २६ ॥
 गुरुकरचि शिरोरक्षक, भारावह काय ओखटा टोप ? ।
 गुरुवर सहाय असतां, व्हावा काशास हो खटाटोप ? ॥ २७ ॥
 गुरुराज जनक, जननी, बंधु, सुहृन्मित्र, सोयरे, स्वजन, ।
 भजन श्रीगुरुचें तें गंगावाराणसीगयाव्रजन. ॥ २८ ॥
 कडियेवरि नच घेतां स्तन्यामृत काय वाळ कवळील ? ।
 स्तवन असोचि, गुरुदया नसतां जड पशुहि नीट न वळील. ॥२९॥
 सहस्रवांचुनि वांचुनि विफळ जिणें, यांत वांकडें काय ? ।
 शुक्र सांगे, 'भागविला कृष्णें वाहून लांकडें काय !' ॥ ३० ॥
 सहस्रभनुग्रहाविण हरिला तो कठिण सर्वथा पटणें ।
 गोरा संत परीक्षी मस्तकिं हाणूनि सर्व थापटणें. ॥ ३१ ॥

—सुट.

वाननः—

सवाया.

वैभव हें क्षणभंगुर केवळ दौप्रहरी जशि चंचळ छाया ।

आप्तजनें असती परि शेवटिं कोणिहि सिद्ध नव्हे समजाया. ॥

दुर्घट हा भवसागर दुस्तर कोण करील त्यासि उपाया ।

होई तरी शरणागत स्वागत लधुनियां धरि श्रीगुरुपायां ॥ ३२ ॥
सिंह जसे प्रतिपर्षित नाहित, कस्तुरिण वनोवनि कैचे ? ।

हस्तिच मस्तकिं मुक्त असे परि ते गजराजहि प्रस्तुत कैचे ? ॥
कल्पतरु आणि कामदुघा बहुसाळ परीसहि पट्टणि कैचे ? ।

तेविंच [निर्मळ] सद्गुरु सज्जन सन्त महान घोघरि कैचे ॥ ३३ ॥

—स्फुट.

२५ गुरुदास्य.

गीति.

मोरोपंतः—

जरि गुरुसेवेसि न घे, शिष्ये अर्थकरुनि तरि त्याते ।

प्रार्थूनि तोपवावे अहितसमझानवोज हरित्याते ॥ १ ॥

मर्यादा पाळावी, निजशिव गुरुचेचि पाय, रीतीते ।

सांई नये, म्हणति कवि, 'साधुपदाचीच पायरी' तीते ॥ २ ॥

कैसाहि असो गुरु, बहु मान्यचि, चित्तेहि लंघ्य न भल्याला ; ।

पूज्यचि दक्षमखान्तक, जहि अस्थि, भुजंग, भस्म, नभ त्याला ॥ ३ ॥

स्वर्गपद, ब्रह्मपदहि, किंवहुना मोक्षपदहि सोडावे ; ।

श्रीगुरुपदचि म्हणति कवि, सर्वस्वार्पण करुन, जोडावे ॥ ४ ॥

अपमाने गुरुचा वध झेतो, शस्त्राविणेंचि तूकारे ; ।

हेंचि अथवांगिरसीं श्रुति सांगे मानदान हुंकारे ॥ ५ ॥

सच्छिष्य मीनसे त्या सेव्यचि आचार्यचरण अर्णवसे ; ।

श्रीगुरुचे उतराई व्हाया नमनाविणें उपाय नसे ॥ ६ ॥

सादर भजने घडतो सर्वाथींउपरि तो खरा होतो, ।

मेरुवितरणेहि तसा गुरुसि नव्हे सुपरितोख राहो तो ॥ ७ ॥

अनुभावे न जितावे, भावे गुरुदेव सर्वथा पटुनां ; ।

उठविति अनर्थ खिजतां, रिझतां पुरुषार्थ सर्व थापटुनी ॥ ८ ॥

—स्फुट.

रामदासः—

औल्या.

जयजयाजी ! सद्गुराजा ! विश्वंभरा ! विश्वबीजा ! परमपुरुषा मोक्षध्वजा ।
 दीनबंधू ॥ ९ ॥ तुझियेनि अमयकरें । अनावर हे माया ओसरे । जैसें सूर्य-
 प्रकाशें आंधारें । पळ्येनि जाय. ॥ १० ॥ आदिलें अंधकार निवारे । परी
 मागुतें ब्रह्मांड मरे । निशी झालियानंतरें । पुनः काळोखें ॥ ११ ॥ तैसें नव्हे
 स्वामीराव । करी जन्ममृत्यूचा वाव । समूळ अज्ञानाचा ठव । पुसून टाकी. ॥ १२ ॥
 सुवर्णाचें लोह कांहीं । सर्वथा होणार नाही । तैसा गुरुदास संदेही । पडोचि
 नेणे सर्वथा. ॥ १३ ॥ का सरिता गंगेसि मिळली । मिळणी होतां गंगाचि
 झाली । मग जरी वेगळी केली । तरी होणार नाही सर्वथा ॥ १४ ॥ परि ती
 सरिता मिळणीमागें । वोहोळ मानिजे ती जगें । तैसा नोहे शिष्य वेगें । स्वामीचि
 होय. ॥ १५ ॥ परीस आपणा ऐसें करीना । सुवर्णें लोह पालटेना । उपदेश
 करीत बहुजना । अंकित सद्गुरुचा. ॥ १६ ॥ उपमे यावा सागर । तरी तो
 अलंताचि क्षार । अथवा म्हणो क्षीरसागर । तरी नासेल कल्पान्ती ॥ १७ ॥
 उपमे यावा जरी मेरू । तरी तो जडपाषाण कठोर । तैसा नव्हे कीं सद्गुरु ।
 परम कोमळ दीनाचा. ॥ १८ ॥ उपमेस यावें गगन । परी गगनापरीस तो
 निर्गुण । याकारणें दृष्टांत हीन । सद्गुरुसि गगनाचा. ॥ १९ ॥ धीरपणें उपमूं
 जगता । तरी हेही स्वचेल कल्पांती । म्हणोनि धीरत्वास दृष्टांती । हीन वसुं-
 धरा. ॥ २० ॥ आतां उपमेस यावा गभस्ती । तरी गभस्तीचा प्रकाश किती ? ।
 शाखें मर्यादा वोलती । सद्गुरु तो अमर्याद ॥ २१ ॥ म्हणोनि उपमेस उणा
 दिनकर । सद्गुरु ज्ञानप्रकाश थोर । आतां उपमाचा फाणिवर । तरी तो भार-
 वाही. ॥ २२ ॥ आतां उपमेस यावें जळ । तरी तें कालांतरें आटेल सकळ ।
 सद्गुरूप तें निश्चळ । जाणार नाही. ॥ २३ ॥ सद्गुरुस उपमावें अमृत । तरी
 अमर धरिती मृत्युपंथ । सद्गुरुकृपा यथार्थ । अमरचि करी ॥ २४ ॥ सद्गु-
 रुसि म्हणावें कल्पतरू । तरी हा कल्पनार्तीत विचारू । कल्पवृक्षाचा अंगीकारू ।
 कोण करी ? ॥ २५ ॥ चिंतामात्र नसे मनीं । कोण पुसे चिंतामणी । कामधे-

नूची दुभणी । निष्कामास न लगती ॥ २६ ॥ सद्गुरुस म्हणों लक्ष्मीवंत । तरी
ती लक्ष्मी नाशवंत । ज्याचे द्वारीं असे तिष्ठत । मोक्षलक्ष्मी. ॥ २७ ॥
स्वर्गलोक इंद्रसंपत्ती । हे काळांतरें विटवती । सद्गुरुकृपेची प्राप्ती । काळांतरों
चळेना. ॥ २८ ॥ तयास उपमा काय द्यावी ? । नाशवंत सृष्टी आघवी ।
पंचभौक्तिक उठाटेवी । न चले तेथें. ॥ २९ ॥ म्हणोनि सद्गुरु वर्णवेना ।
हेंग हेचि माझी वर्णना । अंतरस्थितीचिया खुणा । अंतर्निष्ठ जाणती. ॥ ३० ॥

—दासबोध.

श्रीधरः—

ओंव्या.

आत्मप्राप्तीस कारण । धरावे श्रीगुरुचे चरण । गुरुकृपेवीण ज्ञान । कल्पांतींही
साधेना ॥ ३१ ॥ पदार्थ न दिसे नेत्रेवीण । मोड न वाडे जीवनावीण । परिसावीण
सुवर्ण । लोहाचें नोहे सर्वथा ॥ ३२ ॥ जो गुरुसेवेसी सादर । आत्मज्ञानें
जोडनि कर । उभा त्यापुढें निरंतर । अहोरात्र तिष्ठतसे ॥ ३३ ॥ गुरुसेवा जयासी
नावडे । त्याचे ज्ञानासी पडले किडे । जन्ममरणांचें सांकडें । न सरे त्याचें
कल्पांतीं ॥ ३४ ॥ जयासी नावडे गुरुसेवन । तो झाला चतुःपङ्क्तिळाप्रवीण ।
साही शास्त्रें मुखोद्गत पूर्ण । परी तें भाषण मद्यपियाचें ॥ ३५ ॥ तेणें केलें जरी
कीर्तन । दावी वरपांग डोलून । परी गुरुदास्य नावडे पूर्ण । त्यास बंधन
चुकेना ॥ ३६ ॥ जळो त्याचा प्रताप । काय चाटावें कोरडें तप । जैसे विगत-
धवेचें स्वरूप । यौवन काय जाळवें ॥ ३७ ॥ गर्भाधाचें विशाळ नेत्र । अदा-
तयाचें उंच मंदीर । कीं धनलुब्धाचा तत्वविचार । कीं रम्य गृह अंलजाचें ॥ ३८ ॥
भ्रष्टासि काय कुळगोत्र । श्वान नेणे पवित्रापवित्र । जैसे मद्यपियाचें पात्र । श्रोत्रिय
न शिवे सर्वथा ॥ ३९ ॥ तैसे गुरुकृपेवीण जे नर । ते देहासी आले जैसे खर ।
सदा विषयव्यापारीं सादर । आपपर नसे जयां ॥ ४० ॥ तनुधनमनंसीं शरण ।
श्रीगुरुसी जो न भजे आपण । तो झाला जरी शास्त्रप्रवीण । न करितां गुरुभजन
तरेना ॥ ४१ ॥ व्यर्थ गेलें तयाचें तप । जळो जळो तयाचा जप । व्यर्थ काय
कोरडा प्रताप । गुरुवचन नावडे जया ॥ ४२ ॥ सद्गुरुचे घरीं आपदा । आपण
भोगी सर्व संपदा । त्या अपवित्राचें मुख कदा । दृष्टी न पहावें कल्पांतीं ॥ ४३ ॥

—रामविजय.

जो सर्वज्ञ परिपूर्ण । ज्यासी नाही ज्ञानाभिमान । जो वेदाज्ञा मानी प्रमाण ।
 त्यासी शरण आधीं जावें ॥ ४४ ॥ जो सर्वज्ञ दयाळ उदास । जो सदाचार-
 वृत्ति जैसा चंडांश । सर्वाभूतीं दया विशेष । त्यासी शरण आधीं जावें ॥ ४५ ॥
 जो तरोनि दुसरियासी तारिता होये । शिष्य जो ब्रह्मरूप पाहे । मान-
 अपमानी चित्त सम राहे । त्यासी शरण आधीं जावें ॥ ४६ ॥ आपण ज्यास
 विद्यादान केलें । ते शिष्य दुजिया शरण गेले । चित्त क्रोधें न खवळे । त्यासी
 शरण आधीं जावें ॥ ४७ ॥ जन झुगारिती निंदेचे पाषाण । पुढें केले क्षमा
 बोडवण । मनांत नुपजे द्वेष पूर्ण । त्यासी शरण आधीं जावें ॥ ४८ ॥ पुत्राहूनि
 विशेष गाढे । शिष्यावरी प्रेम चढे । जो शिष्या न घाली सांकडें । त्यासी शरण
 आधीं जावें ॥ ४९ ॥ वर्तें आपुल्या वर्णाश्रममेळीं । न चाले कदा वाकुडे
 पावुली । सदा आत्मरूपा वृत्ति रंगली । त्यासी शरण आधीं जावें ॥ ५० ॥
 पिंडब्रह्मांड नाशिवंत । आत्मरूप एक शाश्वत । हें जाणूनि सदा विरक्त ।
 त्यासी शरण आधीं जावें ॥ ५१ ॥ शरीरप्रारब्ध भाग्य आलें । अथवा
 एकदाचि सर्व बुडालें । परि हर्षामर्षपंकें मन न मळे । त्यासी शरण
 आधीं जावें ॥ ५२ ॥ पिपीलिका आणि कमलासन । इंद्र आणि दरिद्री
 दीन । राजा रंक अवघे समान । त्यासी शरण आधीं जावें ॥ ५३ ॥
 वैकुंठापासूनि नागपर्यंत । भूताकृति ज्या ज्या दिसत । त्या त्या हरिरूप भासत ।
 त्यासी शरण आधीं जावें ॥ ५४ ॥ जैशा नाना घागरी आणि एक रांजण ।
 त्यांत भासे एक चंडकिरण । तैसें ज्यास न दिसे स्त्रीपुरुषभान । त्यासी शरण
 आधीं जावें ॥ ५५ ॥ जो बोले चाले जर्ना हिंडे । परी ज्याची समाधि न
 मोडे । वाद प्रतिवाद नावडे । त्यासी शरण आधीं जावें ॥ ५६ ॥ पृथ्वीचे राजे
 भाग्यवंत । नित्य ज्याच्या दर्शना येत । परी मी थोर हा नुपजे हेत । त्यासी
 शरण आधीं जावें ॥ ५७ ॥ भाग्यवंताचें करावें स्तवन । दीनदुर्वळ्यांचें हेळण ।
 हें ज्यापासीं नाही लक्षण । त्यासी शरण आधीं जावें ॥ ५८ ॥ प्रपंच जाहला
 किंवा नाही । हें स्मरण नसे काहीं । जो बुडाला ब्रह्मानंदडोहीं । त्यासी शरण
 आधीं जावें ॥ ५९ ॥ इतुकिया लक्षणीं अलंकृत । ज्यासी गुरुभजनीं नित्य

हेत । प्रेमभरें सदा डुलत । त्यासी शरण आधीं जावें ॥ ६० ॥ ज्यासी हरि-
कीर्तनी आवडी । संतदर्शना घाली उडी । तीर्थक्षेत्रमहिमा न खंडी । त्यासी
शरण आधीं जावें ॥ ६१ ॥

ज्यासी गुरुसेवा नावडे यथार्थ । काय जाळवा त्याचा परमार्थ । गुरुसेवेवीण
विद्या समस्त । अविद्या होती जाणपां ॥ ६२ ॥ जो कंटाळे गुरुसेवेसी । किडे
पडले त्याच्या ज्ञानासी । जो स्वामिस आपल्या द्वेषी । तो महानरकीं जाईल
॥ ६३ ॥ सद्गुरूचें स्मरण न करी । नाठवी गुरुमूर्ति अंतरी । तो बुडाला
अघोरी । चंद्रार्कवरी दुरात्मा ॥ ६४ ॥ सद्गुरूचें नाम सांगतां । लाज येत
ज्याच्या चित्ता । त्या चांडाळाचें मुख देखतां । सचैल स्नान करावें ॥ ६५ ॥
गुरुचरणीं मन न ठेवितां । व्यर्थ काय चाटावी कविता । तो ज्ञान सांगें तें
तत्त्वतां । मद्यपियाचें भाषण ॥ ६६ ॥

—हरिविजयः—

२६ सुशिष्य.

श्रीधरः—

ओंव्या.

जे तनमनधनेसी शरण । गुरुवचन ज्यांसी प्रमाण । न पाहती गुरूचें दोषगुण ।
हेंचि लक्षण शिष्याचें ॥ १ ॥ गुरु सांगती तें आचरती । गुरुसमान आपण न
म्हणती । दिवसेंदिवस चढे भक्ति । हेंचि लक्षण शिष्याचें ॥ २ ॥ गुरु हा केवळ
ईश्वर । मजलागीं धरिला अवतार । ऐसा मनीं दृढ निर्धार । हेंचि लक्षण
शिष्याचें ॥ ३ ॥ मी एक जाणता सर्वज्ञ । गुरुसन्निध न मिरवी योग्यतापण ।
घडोघडी आठवी गुरुचरण । हेंचि लक्षण शिष्याचें ॥ ४ ॥ सकळ देवांहूनि
आगळें । गुरुस्वरूप जेणें निर्धारिलें । मन गुरुपदींच लपट झालें । हेंचि लक्षण
शिष्याचें ॥ ५ ॥ सारासारविचार । गुरुमुखें ऐकती निरंतर । आवडे अद्वैत
शास्त्र कीं हरिचरित्र । हेंचि लक्षण शिष्याचें ॥ ६ ॥ गुरु सांगे जे विहित गोष्टी ।
ते सदा धरी हृदयसंपुटी । प्रवृत्तिशास्त्रावरी नाही दृष्टी । हेंचि लक्षण
शिष्याचें ॥ ७ ॥ गुरुनामस्मरणाचा ध्वज । अखंड उभा राहिला तेजःपुंज ।

गुरुसेवा करितां नुपजे लाज । हेंचि लक्षण शिष्याचें ॥८॥ गुरुतीर्थ करी प्राशन । सदा गुरुगौरवगायन । हरिगुरुरूप देखे समान । हेंचि लक्षण शिष्याचें ॥ ९ ॥ माझें शरीर असो बहुकाळ । मज गुरुसेवा घडो निर्मळ । गुरुभेटीलागीं उतावेळ । हेंचि लक्षण शिष्याचें ॥१०॥ गुरुनिंदा ऐकतां जाण । बोटे घालून बुजी कान । पुन्हा न पाहे त्याचें वदन । हेंचि लक्षण शिष्याचें ॥ ११ ॥ अद्भुत प्रज्ञा जवळी असे । चातुर्यकळा हृदयीं वसे । अंगीं सद्भाव विशेष दिसे । हेंचि लक्षण शिष्याचें ॥१२॥ सर्वस्वें आति उदार । गुरुकार्यासी सदा सादर । लौकिकावरी नाहीं भार । हेंचि लक्षण शिष्याचें ॥ १३ ॥ जे देशीं वसे गुरुनाथ । तिकडून जरी आला मारुत । त्यासी क्षेम द्यावया धावत । हेंचि लक्षण शिष्याचें ॥ १४ ॥ नानामते कुमार्ग अनाचारी । येथें न वैसे क्षणभरी । वेदाज्ञा वंदी जो शिरी । हेंचि लक्षण शिष्याचें ॥ १५ ॥

—हरिविजय.

शुभानंदः—

ओंव्या.

सद्गुरु पिता सद्गुरु माता । सद्गुरुवाक्य शास्त्र तत्त्वतां । सद्गुरुसेवेवीण सर्वथा । आन साधन नेणजे ॥ १६ ॥ सद्गुरुसी इच्छा चित्ती । तो ती पूर्ण करी सर्व-
शक्ति । गुरुभजनीं प्रेमरती । देहाभिमान पै नेणे ॥ १७ ॥ स्वधर्म तो सद्गुरु-
ध्यान । नाम सद्गुरुचें मुखीं पावन । सद्गुरुसेवा तें जीवन । नित्य पूजन
गुरुपद ॥ १८ ॥ सद्गुरु भावी चंद्रमा । आपण होय चकोरसमा । सद्गुरु मेघाची
उपमा । आपण होय चातक ॥ १९ ॥ सद्गुरु तो भास्कर एक । आपण सदा
चक्रवाक । सद्गुरु चित्सूर्य देख । आपण कमळ विकासे ॥ २० ॥ सद्गुरु चंद्र
षोडशकळ । आपण चंद्रकांत शिळ । दर्शनें स्मरणें झळझळां । पाणी होउनियां
राहे ॥ २१ ॥ सद्गुरु तो जळधर । आपण नाचे मयूर । सद्गुरु मृगनाभी
साकार । अंबररूपें आपण ॥ २२ ॥ सद्गुरु तो चुंवकशिळ । आपण झाला
लोहशिळ । सद्गुरु शिष्य तो निश्चळ । भरे रत्नाकर सिंधुहोनी ॥ २३ ॥
सद्गुरुकृपामृतजळी । आपण तरंग सुखकल्लोळी । सद्गुरुसी अर्पित्यावेगळी ।
पदार्थमात्र सेवीना ॥ २४ ॥

—उद्योगपर्व.

वामनः— संचाई.

शिष्य बहू गुरु मेळविती, परि दुर्लभ तो जगिं शिष्य करी, ।

ब्रह्मचि होउनि शेष उरे, तरि ते खुण शिष्यपणाचि खरी; ॥

मंत्रहि देतिल जे शिकवीतिल नाटक, काव्य, कव्य कुसरी; ।

तेहि गुरु परि सहस्रवांचुनि शिष्यपणाचि असे न उरी. ॥ २५ ॥

रामदासः—

ओंन्या.

मुख्य सच्छिष्याचें लक्षण । सहस्रवचनां विश्वास पूर्ण । अनन्यभावे शरण ।

त्या नांव सच्छिष्य ॥ २६ ॥ शिष्य पाहिजे निर्मळ । शिष्य पाहिजे

आचारशील । शिष्य पाहिजे केवळ । विरक्त अनुतापी ॥ २७ ॥ शिष्य

पाहिजे निष्ठावंत । शिष्य पाहिजे शुचिष्मंत । शिष्य पाहिजे नेमस्त । सर्व

प्रकारी ॥ २८ ॥ शिष्य पाहिजे साक्षेपी विशेष । शिष्य पाहिजे परम

दक्ष । शिष्य पाहिजे अलक्ष्य । लक्ष्मी ऐसा ॥ २९ ॥ शिष्य पाहिजे अतिधीर ।

शिष्य पाहिजे अति उदार । शिष्य पाहिजे अति तत्पर । परमार्थविपर्यय ॥ ३० ॥

शिष्य पाहिजे परोपकारी । शिष्य पाहिजे निर्मत्सरी । शिष्य पाहिजे अर्थीतरी ।

प्रवेशकर्ता ॥ ३१ ॥ शिष्य पाहिजे परमशुद्ध । शिष्य पाहिजे परम सावध । शिष्य

पाहिजे अगाध । उत्तम गुणांचा ॥ ३२ ॥ शिष्य पाहिजे प्रज्ञावंत । शिष्य पाहिजे

प्रेमळ भक्त । शिष्य पाहिजे नीतिवंत । मर्यादेचा ॥ ३३ ॥ शिष्य पाहिजे युक्तिवंत ।

शिष्य पाहिजे बुद्धिवंत । शिष्य पाहिजे सतत । विचार घेता ॥ ३४ ॥ शिष्य पाहिजे

धारिष्टाचा । शिष्य पाहिजे दृढ प्रतापाचा । शिष्य पाहिजे उत्तम कुर्व्याचा । पुण्य-

शील ॥ ३५ ॥ शिष्य असावा सालिक । शिष्य असावा भजक । शिष्य असावा

साधक । साधनकर्ता ॥ ३६ ॥ शिष्य असावा विश्वासी । शिष्य असावा कयाळेकी ।

शिष्य असावा परमार्थासी । वाढवूं जाणे ॥ ३७ ॥ शिष्य असावा स्वतंत्र । शिष्य

असावा जगन्मित्र । शिष्य असावा सत्पात्र । सर्व गुणें ॥ ३८ ॥ शिष्य असावा

सद्विद्येचा । शिष्य असावा सद्भावाचा । शिष्य असावा अंतरींचा । परम शुद्ध ॥ ३९ ॥

शिष्य नसावा अविवेकी । शिष्य नसावा गर्भसुखी । शिष्य असावा संसार-

दुःखी । संतप्तदेही ॥४०॥ जो संसारदुःखें दुखावला । जो त्रिविध तापें पोळला ।
तोचि अधिकारी झाला । परमार्थासी ॥४१॥ बहु दुःख भोगिलें जेणें । तयासीच
परमार्थ बाणे । संसारदुःखाचेनि गुणें । वैराग्य उपजे ॥४२॥ ज्यास संसाराचा
त्रास । तयासीच उपजे विश्वास । विश्वासवळें दृढ कास । धरिली सद्गुरुची ॥४३॥
अविश्वासें कांस सोडिली । ऐसीं बहुतेकें भवीं बुडालीं । नाना जळचरीं तोडिलीं ।
मध्येंचि सुखदुःखें ॥४४॥ याकारणें दृढ विश्वास । तोचि जाणावा सच्छिष्य ।
मोक्षाधिकारी विशेष । अग्रगण्य ॥ ४५ ॥

—दासबोध.

२७ कुशिष्य.

एकनाथः—

ओंव्या.

गुरुवाक्याचा उत्हास । ज्या नाही तो केवळ पशु । शिष्यामाजी तो रासभवेपु ।
ज्यासी आळसु गुरुवाक्यां ॥ १ ॥ गुरुवचन पितृवचन । न करी तो पापी पूर्ण ।
मनुष्यवेपें तो श्वान । काळें वदन तयाचें ॥ २ ॥ गुरुवाक्य विषम वितंड । न
करी म्हणे ज्याचें तोंड । तें तोंड नव्हे रौरवकुंड । पापी प्रचंड तो एक ॥ ३ ॥
जैसें तैसें मनोगत । गुरुसी सांगवें इत्थंभूत । ऐसा विश्वासू नाही जेथ । नरक-
पात त्या नरा ॥ ४ ॥ गुरुसी सांगतां मनोरथ । संकल्पविकल्प मनीं मुक्त । ऐसा
विश्वासू नाही जेथ । नरकपात त्या नरा ॥ ५ ॥

—भावार्थरामायण.

महीपतिः—

ओंव्या.

अविश्वासु आणि कृपण । पाहे लोकांचे दोष गुण ।
परद्रव्याभिलाषी पूर्ण । ऐसा शिष्य करूं नये ॥ ६ ॥

—भक्तविजय.

रामदासः—

ओंव्या.

शरण सद्गुरुसी गेले । ते सच्छिष्य ऐसे निवडिले । क्रियापालटें झाले । पावन
ईश्वरीं ॥७॥ ऐसा सद्भाव अंतरीं । तेचि मुक्तीचे वाटेकरी । येर मायिक वेपधारी ।

असच्छिद्य ॥८॥ वाटे विषयांचें सुख । परमार्थ संपादणें लौकिक । देखोंदेखीं पढत-
 मूर्ख । शरण गेले ॥९॥ झाली विषयीं वृत्ति अनावर । दड धरिला संसार । परमार्थ-
 चर्चेचा विचार । मलिन झाला ॥१०॥ मोड घेतला परमार्थाचा । हव्यास धरिला
 प्रपंचाचा । भारवाही कुटुंबाचा । कावाडी झाला ॥११॥ मानिला प्रपंची आनंद ।
 केला परमार्थी विनोद । आंत मूढ मतिमंद । लाधला कामीं ॥१२॥ सूकर पूजिले
 विलेपनें । म्हैसा मर्दिंला चंदनें । तैसा विषयीं ब्रह्मज्ञानें । विवेकें बोधिला ॥१३॥ रासभ
 उकरडां लोळे । तयास परिमळ सोहळे । उलूक अंधारीं पळे । तया केवीं हंसपंगती
 ॥१४॥ तैसा विषयदरीचा वऱ्हाडी । घाली अधःपतनीं उडी । तयास भगवन्तीं
 आवडी । सत्संग कैचा ? ॥१५॥ वर्ती करून दांताळी । श्वानपुत्र हाडें चघळी ।
 तैसा विषयीं तळमळी । विषयसुखाकारणें ॥१६॥ तया श्वानमुखीं परमात्र ।
 मर्कट्यासि सिंहासन । तैसे विषयसक्तास ज्ञान । जिरेल कैचें ? ॥१७॥ रासभें राखतां
 जन्म गेला । तो पंडितांमध्ये प्रतिष्ठला । न वचे तैसें अभक्ताला । परमार्थ नाही
 ॥१८॥ मिळाला राजहंसांचा मेळ । तेथें आला डोंवकावळा । लक्ष्मनियां विष्टेचा
 गोळा । हंस म्हणवी ॥१९॥ तैसे सज्जनाचे संगतीं । विषयी सज्जन म्हणविती । विषय
 अभेद चित्तीं । गोळा लक्षिला ॥२०॥ कांखे घेऊनियां दारा । म्हणे मज संन्यासी
 करा । तैसा विषयी सैरावैरा । ज्ञान बडबडी ॥२१॥ असो ऐसे पढतमूर्ख । ते
 काय जाणती अद्वैत सुख ? । नरकी प्राणी नरक । भोगिती स्वइच्छें ॥२२॥ वेष्टेची
 करील सेवा । तो कैसा मंत्री म्हणावा । तैसा विषयी दास मानावा । भक्तराज
 केवीं ? ॥२३॥ तैसे विषयी बापुडे । तयांस ज्ञान कोणीकडे ? । वाचाळ, शाब्दिक,
 बडबडे, । वरपडे जाहले ॥२४॥ ऐसे शिष्य परम नष्ट । कनिष्ठांमध्ये कनिष्ठ ।
 हीन, अविवेकी, दुष्ट । खळ, खोटे, दुर्जन ॥२५॥

—दासबोध.

२८ षड्विपुः

श्लोक.

चामनः—

तृष्णेतें निवटीं, क्षमेस जवटीं, गर्वादिकांतें पिटीं ।
 सत्यातें उमटीं, हृदंबुजपुटीं, सेवीं दया गोमटीं, ॥

विद्वत्स्नेह तुटी नको करं, भले त्यांच्या गुणांतें लुटीं, ।

वंशी कीर्तिवटी उभारिं अरिषड्वर्गासि तूं आपटीं ॥ १ ॥

कांताकटाक्षशर हे रुतती न ज्याला, ।

तावी न कोपज हुताशनही ज्याला, ॥

ज्याच्या मनीं न जडती विषयादि पाश, ।

तो धीर चिंतित जगत्रय सावकाश ॥ २ ॥

—शतकत्रय.

श्रीधरः—

ओंव्या.

काम, क्रोध, मद, मत्सर, । साधक त्यांसी रक्षिती दूर ।

विवेकबळें त्यांचा संहार । करुनि विजयी मग होती. ॥ ३ ॥

—हरिविजय.

अनेक गुणांच्या राशी । एक मोह विभांडी क्षणाधेरीं ।

कीं क्रोध संचरतां मानसीं । तयांचिया कोटी विनाशती. ॥ ४ ॥

—जै. अश्वमेध.

महिपतिः—

ओंव्या.

उदंड तपस्वी असेल आथिला । आणि कामक्रोधा वरपडा झाला । तरी तो

निज सुकृतासी मुकला । यथार्थ बोला मानिजे ॥ ५ ॥ अथवा ऋद्धिसिद्धींची

लोलंगता । तयासी लागली जरी अवचिता । तरी अंतरला परमार्थस्वार्था ।

झाला गुंता तयासी ॥ ६ ॥

—भक्तविजय.

श्रीधरः—

ओंव्या.

आडमागें गाई धांवती । नाना कडेकपाटीं रिघती । तृष्णेच्या खळ्यामाजी

पडती । कदा न सरती माधारा ॥ ७ ॥ वासनेच्या जाळ्या थोर । त्यांत तोंडें

घालती वारंवार । तेथें कामक्रोधादि किरडें अपार । कडकडोनी डंखिती ॥ ८ ॥

द्वेष गर्व मद मत्सर । हेच सावजें भयंकर । विकल्पगुल्में अति घोर । निर्गम

नोहेच तेथोनी ॥ ९ ॥ निंदेचे चोरवडती कांटे । नाना कुतर्क आडफांटे ।
त्रिविध तापाचे चपेटे । भयंकर वणवा हा ॥ १० ॥

—पांडवप्रताप.

मोरोपंतः—

गीति.

चायांचि गर्व धरिती किति, 'आपण जिंकित्या दिशा' म्हणती; ।

न जिणुनि देहींचे, जे लाविति कामादि चोर सा खणती. ॥ ११ ॥

कामें, क्रोधें, लोभें, नागविले अमित, यांस जे भुलले; ।

यांच्या कुदृष्टिपातें तेजवी पुरुषहीरही उल्ले. ॥ १२ ॥

कामी, क्रोधी, लोभी, प्राणी तो सेवुनीच विषय मरे; ।

यांसम नसतीच, जरी गमती हे उग्र दहन, विष, यम, रे! ॥ १३ ॥

बा! क्रोप, लोभ, शठता, असदाग्रह, पिशुनता, कुटिलभाव ।

उद्वेग, दंभ, यत्नें सोडी, जोडीं महाजनीं ठाव. ॥ १४ ॥

व्याघ्रवृकहरिन्याळप्रभृतींचा जो समूह हानिकर, ।

त्यांहून कामकोपप्रमुखांचा नपट दुष्ट हा निकर. ॥ १५ ॥

कामाची, क्रोधाची, ज्यांहीं केली जपोनि आज्ञा, ते ।

चुकले, स्वहिता मुकले, त्यांतें पाहोनि म्हणति 'हा' ज्ञाते. ॥ १६ ॥

क्रामा, क्रोधा, लोभा, अनुसरतां लोक फार बा! ठकले, ।

न करावा सत्वेप, स्वहिता देऊं नयांचे पाठ कले. ॥ १७ ॥

ढाळितिल, जाळितिल हिमहेममया कामकोपलोभ नगा, ।

बा! तनया! वात न या पापांचा या पथांत शोभन, गा! ॥ १८ ॥

म्हणवूनि अनुसरारें सुद्धें न क्रोधलोभकाममता, ।

पतनार्थ कां अहंता पोसावी? गा! तशीच कां ममता? ॥ १९ ॥

ज्या शाणघर्षणादिक संस्कार, चढे गुणासि तोचि मणी; ।

यश संगारेंचि पावे, पंजरबद्धाहि काय हो! चिमणी? ॥ २० ॥

कामकोष तपाचे नाशक, या भिउनि अंतरायांतें ॥

जे सावधान वर्तात, धन्यपण त्यांचि संतरायांतें. ॥ २१ ॥

हे ब्रह्मकर्म दुष्कर, संरक्षण तों सुदुष्करचि आहे; ॥

कीं यांत च्छळ पुष्कळ, जो सावध, तोचि शुद्ध यश लोहे. ॥ २२ ॥

(काण्ड १ पाद १ श्लोकां १००) —स्तु.

२९ कामादिकांचा सदुपयोग.

मोरोपंतः— गीति.

काम त्यागावा, जरि न त्यजवे सर्वथा तदीय जया ।

तारि तोचि मुमुक्षेप्रति करिजे, कीं तीच होय ओखद या ॥ १ ॥

सक्रोध हो अरिजनीं, स्वकलत्रां हो सकाम तूं बापा ।

सकृप, सलोभहि चित्तीं हो स्वजनांच्या हराव्या तापा. ॥ २ ॥

हो द्वेषी पाखंडी, साधुजनीं हो सराग तूं वा ! गा !

दुर्भेत्रां कवळ जड, पिशुनांकीं बधिर हो महाभागा. ॥ ३ ॥

जी सत्कथा, सदागम, सुवृत्त, सद्धर्म, जे सदाचरण ।

या ! याची तृष्णा धर, भावे स्मर शंभुचे सदा चरण ॥ ४ ॥

—ब्रह्मोत्तरखंड.

शुभानंदः— ओव्या.

यासी प्रपंचीं करुनि विमुख । परमार्थी ठेवावें करुनि नेमक । कामासी परमात्म-

भजनीं सुख । भक्तिकामीं लाविजे ॥ ५ ॥ क्रोधासी लाविजे उद्योग । विषय-

गृहें वोळावें चांग । नासकीं वेषण दमोनि चांग । मन अधीन करावें ॥ ६ ॥

तीर्थप्रसाद हरिकथाश्रवण । दान भूतवृषा संतपूजन । लोभासी घालवें नमोन ।

मग सावधान वेंसावें ॥ ७ ॥ मोहो असावा सज्जनीं । देवब्राह्मणअतिथि-

पूजनीं । स्नानसंध्यादि निष्ठाभजनीं । मोहो तेथ लाविजे ॥ ८ ॥ मदें दंडावे

दुर्गुण । मर्दे मर्दावे दुर्व्यसन । भक्तिमर्दे उन्मत्त होऊन । परमानंद निर्लेज
 नाचावे ॥ ९ ॥ मत्सरासि नाशिवंत खुण । दावोनि करावा विचक्षण । संसार-
 मत्सर करोन । व्हावे समाधान परमार्थी ॥ १० ॥ करितां पडिपु उफाराटे ।
 तेचि नेति मुक्तिवाटे । तेचि प्रपंची महाखोटे । महानरकीं लोटिती ॥ ११ ॥
 जैसा नळिकेवरील शुक्र । नळिकेसवे भोगी दुःख । तेचि नळिका निष्टंक ।
 सोडितां होय सुखरूप ॥ १२ ॥ लोभे न सोडी मुष्टीसी । मुष्टी बांधोनि पडे
 फासी । तेचि मुष्टी सोडितां त्यासी । वानरासी भय कैचे ॥ १३ ॥ नातरी
 आदर्शाचे सदनी । प्रतिरूपसंभवा पाहोनि श्वानी । भुंकभुंकोनियां वदनी ।
 प्राणांतव्यथा पावलें ॥ १४ ॥

—उद्योगपदं.

३० द्रव्यलोभ.

एकनाथः—

आंव्या.

तेवीं अल्पही लोभाची जे वस्ती । नाशी गुणौदार्ययशस्कीतीं । लोभा ऐसा त्रिजगती ।
 कर्ता अपकीर्ति आन नाही ॥ १ ॥ धनलोभीं सदा विरोधू । धनलोभ तोडी
 सखे बंधू । धनलोभा ऐसा नाही बाधू । अशुद्ध आणिक असेना ॥ २ ॥ प्रथम
 शिणावे द्रव्य जोडितां । दुसरे शिणावे तें वाढवितां । द्रव्य जरी झाले उत्कर्षता ।
 तरी लोभ सर्वथा पुरे न म्हणे ॥ ३ ॥

—मांगवत.

द्रव्यलोभदेखे ज्यापाशीं । सदा ओळखे तयासी । अणुमात्र नुहंघी वचनासी । म्हणे
 सर्वस्व मी दास तुझा ॥ ४ ॥ दे घ धनवंत वेव्हारें । सौजन्य त्यासी अत्यादरें ।
 विरक्त देखोनि एकसरें । स्वयें दातारें बैसवी ॥ ५ ॥ म्हणे भगवंताची कोण
 संता । सिद्ध ईश्वरदत्त भोग असतां । सोड्यानि धरिली तापसता । अभाग्यता
 केवढी पां ॥ ६ ॥ धनलोभीं जे लुब्धक । स्वप्नी न देखती सुख । या जन्मा-
 दारभ्य देख । भोगिती नरक अनिवार ॥ ७ ॥ मरणांत झटे घेतां । रुका न

मिले सर्वथा । तथापि सायास करिता । आळस चित्ता उपजेना ॥ ८ ॥ ऐसं
 ऐशा कष्टे मिले । तें वाढवी उपायबळें । निजशरीर कष्टविलें । जेणें फळे निज
 मोक्ष ॥ ९ ॥ जेणें भोगिजे इहभोगु । जेणें भोगिजे स्वर्गभोगु । जेणें साधिजे
 मायायोगु । जिवशिवविभागु जेथें नाहीं ॥ १० ॥ एवाढिये प्राप्तीचे दाते । ते
 कष्टती धनार्जनातें । इतरासी कोण पुसे तेथें । दुःखें समस्तें संगतीचीं ॥ ११ ॥
 देवधर्म नेणती कांहीं । पर्वकाळ ठाउका नाहीं । श्राद्धाची संभावना नाहीं ।
 निराश पाहीं सदा पितर ॥ १२ ॥ जें धनाचा वेंच होय । तें प्राणाचि जाऊं पाहे ।
 सणावाराची नेणे सोय । अतिथी तेथें काय करील ॥ १३ ॥ कष्टें जोडिली संपत्ति । ते
 ठेविली अति निगुति । तोंडीं दगडमाती घालिली । आपण मरती धुळी खात ॥ १४ ॥
 लोभें ऐहिकीं न मानी कोणी । लोभें निंद्य होइजे जनीं । लोभें परलोकाची हानी ।
 निंद्य पतनीं पडे लोभें ॥ १५ ॥ वंचोनि उत्तम लोकासी । लोभें होइजे नरकवासी ।
 म्हणोनि निर्लोभ मानसीं । द्विजसेवेसी करावें ॥ १६ ॥ ज्याचा जेथें अतिशयो
 पूर्ण । तें त्यासी न पावतां जाण । स्वयें होउनी दुःखनिमग्न । बोले पैशून्य
 सर्वदा ॥ १७ ॥ जेथें दृढत्वे लोभाची वस्ती । तेथें कैची विवेकस्थिति । अंध
 होउनि ठाके वृत्ति । दृढ विषयार्थी लोभिष्ट ॥ १८ ॥ लोभ तेथें कैचें ज्ञान ।
 लोभ तेथें कैचें ध्यान । लोभ तेथें समाधान । सर्वथा जाण पै नाहीं ॥ १९ ॥
 लोभ तेथें कैची भक्ति । लोभ तेथें कैची मुक्ति । जेथें लोभ तेथें विरक्ति ।
 नाहीं निश्चितीं सर्वथा ॥ २० ॥ लोभाचें ठाणें अंतरी असतां । सकळें साधनें
 होती वृथा । गुरूसी चाळी विकल्पता । ज्याचेनि तत्वतां मोक्ष लाभे ॥ २१ ॥
 माता पिता इतर जन । त्यांची कथा गणी कोण । हें लोभाचें स्वाभाविक चिन्ह ।
 कुवेर जाण तैसा नव्हे ॥ २२ ॥ राज्यलोभाची जाती पाहीं । धर्माधर्म नाठवे
 कांहीं । ज्येष्ठाचा तेथें पाड काई । अंध लवलाहीं बुद्धि होय ॥ २३ ॥ राज्यभोग
 देखतां पुढें । मन होवोनि ठाके वेडें । साखरेवरोनि माशी नुडे । तेवीं जडे
 विषयार्थी ॥ २४ ॥

महीपति:—

ओंव्या.

आलियासि बसा न म्हणे । तो काय घालील मिथ्यान्न भोजने । कीं प्रयोगा नायकेचि
करितां स्नाने । तो दक्षिणादान करील काय ॥ २५ ॥ जो तुळसीसी न घाली
जीवना । तो घालील काय प्रदक्षिणा । सज्जन देखोनि न करी नमना । तो
सद्दना घेउनि न जाय ॥ २६ ॥ जो वाट सांगेना पांथिकासी । तो मंदिरां कैसा
ठव देईल त्यासी । जो स्वमुखें निंदी देवभक्तासी । तो हरिकीर्तनीं न जाय ॥ २७ ॥

—भक्तविजय.

मोरोपंत:—

गीति.

वित्तप्रयोजनाधिक जें तें संरक्षणे असुख रचितें ।
किंवाहुना जो लोभी जन त्याचें सर्वथा असु खरचितें ॥ २८ ॥
'दारिद्र्य कोण? सांगा, बहु पुसतो कीं तुम्हां नसे रोप' ।
'शिष्या! बरवें पुशिलें; दरिद्रपण तेंचि जो असंतोष' ॥ २९ ॥
संतुष्ट पुरुष सहजें लाभेचि सुखेंकरुनि वर्तवसे ।
होतात असंतुष्टा प्राप्त सकळ लोक, असुखगर्त तसे ॥ ३० ॥
भवहेतु असंतोषचि, संतोषचि मुक्तिकारणें होतो ।
हाचि अमृतरस, दुसरा यापरि फेडी न पारणें हो! तो ॥ ३१ ॥
जो संतुष्ट यदृच्छलाभें ब्राह्मण सदैवही असतो, ।
वाढे तत्तेज, असा बहु तेजस्कर, नव्हे सुधारस तो ॥ ३२ ॥
द्विजतेज असंतोषें शमतेचि, ज्वलन जेविं तोयांत, ।
हालाहलांत-दुर्गुण जो जैसा काय, तेवि तो यांत ॥ ३३ ॥

श्लोक.

सत्ता दत्तावरि हरि असा कोण योगींद्र आहे?
मत्ता लत्ताप्रद अहिवरा कोण कल्याण वाहे? ।
लोभा शोभासुमतिहरिल्या सुज्ञ चित्तीं न वाहे,
हो भा क्षोभास्तव नच उणी, माग्य पापें न राहे ॥ ३४ ॥

आत्मप्राप्तिसुख प्रसिद्ध परमश्रेष्ठ धृतीच्या मते,

जेथे त्यागुनि अन्य चित्त क्वचित् सुभांत विश्रामतें ।

ते द्रव्ये न मिळेचि, दास्यचि तुझे त्याचें खरें साधन,

सेवेनेचि सुखी असे, हरि ! नको या पाददासा घन ॥ ३५ ॥

—सुट

वकनाथः— ओव्याः

विषयांचिये-विषय पुष्टी । रमा गोड प्रथम दृष्टी । लक्ष्मी विन्मुख झालिया पाठी ।

दुःख कोटी श्रीमंता ॥ ३६ ॥ लक्ष्मी आलिया जें सुख । सुख नव्हे तें केवळ

दुःख । सुख मानिता ते केवळ मूर्ख । ज्ञाण निष्ठक नृपनाथा ॥ ३७ ॥

—माकारामायण.

लक्ष्मी विश्वगुरु हरीची पत्नी । तीतें जो तो राखे अभिलाषूनी । नेदिती हरीची

हरीलागेनी । त्यातें पतनी हरि पचवी ॥ ३८ ॥ प्रथम दुःख द्रव्य संचितां ।

दुसरें दुःख द्रव्य रक्षितां । स्त्री पुत्र प्रवर्ते घाता । इतर कथा ते भिन्न ॥ ३९ ॥

द्रव्य नाही ज्याच्या हातीं । त्यातें देखोनि चोर भीती । कांहीं मगेल

आम्हांप्रती । म्हणोनि लपती त्या भेणें ॥ ४० ॥

—मागवत.

महीपतिः—

ओव्या.

जवळी द्रव्य असतां पाहे । एकव्याने निद्रा करुं नये । द्रव्यासी महाभय । सावध

असावें सर्वदा ॥ ४१ ॥ द्रव्य आशा धारली जरी । सखे बंधु होती वैरी । द्रव्य

तारी द्रव्य मारी । दोन्ही परी असती कीं ॥ ४२ ॥

—मत्तविजय.

वामनः—

श्लोक.

द्रव्यास हे गमनमार्ग यथावकाश,

कीं दान, भोग, अथवा तिसरा विनाश. ।

जो घे न भोग, जरि पात्रकरी न देई
त्याच्या धनास मग केवळ नाश प्राही ॥ ४३ ॥

४५—

— स्फुट.

पकनाथः—

ओंव्या.

एक दरिद्राचें लक्षण, । गांठी असतां कोटी धन, । ज्याचें संतुष्ट नाहीं मन ।
परम दरिद्री जाण या नांव. ॥ ४४ ॥ ज्याचे गांठी नाहीं कांचवटी, । परी
संतुष्ट निल्य आहे पोटी, । तोचि संपन्न सकळ सृष्टी । सत्य गोष्टी हे उद्गवा ॥ ४५ ॥

— भागवत.

३१ स्थिरलक्ष्मी.

श्रीधरः—

ओंव्या.

जेथें शौचाचार सत्यवचन । जेथें सदा करिती शुभार्चितन । स्त्री करी जेथें पति-
सेवन । त्या घरीं लक्ष्मी स्थिरावे ॥ १ ॥ पुत्र सौवर्ती मातापितरां । कनिष्ठ
सेविती ज्येष्ठ सहोदरां । जेथे काम वश्य न करी ज्यां नरा । त्या घरीं लक्ष्मी
स्थिरावे ॥ २ ॥ जेथें नसे लटकरी साक्षी । जेथें भोजन न घडे असाक्षी ।
जेथें कृतघ्नता नसे साधुपक्षी । त्या घरीं लक्ष्मी स्थिरावे ॥ ३ ॥ जेथें भक्तिमुक्ति
होय कर्म । जेथें वचन बोलती अमृतोपम । शूरत्व करोनि न बोलती पराक्रम ।
त्या घरीं लक्ष्मी स्थिरावे ॥ ४ ॥ जेथें वित्त असतां नव्हे शठपण । जेथें स्वल्पही
नसे भ्रांतिवचन । जेथें श्राद्धक्रिया होती जाण । त्या घरीं लक्ष्मी स्थिरावे ॥ ५ ॥
स्वयें प्राप्त झालिया परममणी । तीर्तें मानी जो स्वजननी । वापी कूपादिककारक
जनी । त्या घरीं लक्ष्मी स्थिरावे ॥ ६ ॥ देवालयें विप्रमंदिरें । करिती आराम
आणि सरोवरें । जेथें तीर्थयात्रा आदरें । त्या घरीं लक्ष्मी स्थिरावे ॥ ७ ॥
जेथें नसे पैशून्य आणि निंदा । जेथें असे व्रततपदान सदा । जेथें कलह नसे
कदा । त्या घरीं लक्ष्मी स्थिरावे ॥ ८ ॥ दुष्ट आणि दुर्जन । शृंगळीपति आणि
पैशून्य । त्यातें लक्ष्मी आणि नारायण । कदाकाळीं शिवेना ॥ ९ ॥ जो लवणादि

रसविक्रय करी । जो वस्त्रहेमाचि चोरी करी । जो संपूर्ण द्यूतक्रिया करी ।
लक्ष्मी त्या घरी न राहें ॥ १० ॥

—जै० अश्वमेध.

३२ विषयलोभ-तृष्णा-आशाळभूतपणा.

मोरोपंतः—

गीति.

मन हें घातक वेडें विषय व्याळसवें करा फ्रीडा, ।

पीडाचि पावतें, परि सावध नोहे, न तें धरी द्रीडा. ॥ १ ॥

जें पृथ्वीवरि धान्य, स्वर्ण, मणि, पशु, स्त्रिया, असे कांहीं, ।

तें सर्वहि एकाच्या तृप्तिस पयोस संवधा नाहीं. ॥ २ ॥

वामन म्हणे, 'प्रिय विषय जितुके या त्रिभुवनांत आहेत, ।

तेही अजिता ! याचा पूर्ण कराया न शकति वा ! हेत. ॥ ३ ॥

जो त्रिपदमंदीलांभें संतुष्ट त्रिभुवनेश्वरा ! नाहीं, ।

होइल न सनववपद्वीपेही पूर्णकाम तो कांहीं ॥ ४ ॥

सप्तद्वीपवरांच्या इच्छेनें सर्वदा तळमळेल, ।

तृष्णानळें न पावुनि सुखिकां, चित्तिचें जळ मळेल. ॥ ५ ॥

सप्तद्वीपवेश्वर ऐकतसों पृथुगयादिही वा ! जे, ।

अर्थाहीं, कामाहीं, तृष्णान्ता ते न पावले राजे. ॥ ६ ॥

बहु विषयसवन जसें, सोत तसें मानवा न वाहवितें, ।

न शमे स्मर विन्यातें पावांनि, शिखा नवा नवा हवितें. ॥ ७ ॥

कविस रुचे घालावें विषयसुख, करोनि घोर तप, डावें, ।

मूढासि आवडे बहु जेउनि सखीक घोरत पडावें. ॥ ८ ॥

जी दुस्त्यजा कुमतिही, जीर्णाचीही न जी जिरें लेश, ।

जो प्राणान्तिक गद ती तृष्णा त्यजि, त्यासी सर्व सुख देश. ॥ ९ ॥

जीर्णांचे केश जिरति, जीर्णांचे जिरति सर्वही दन्त ।

परि जीर्णांच्या जीवित धनवांच्छा ज्या, तयां नसे अन्त. ॥ १० ॥

कामसुख असे लोकीं, दिव्य महत्सुखहि जें असे भोग्य,

तृष्णानाशसुखाच्या सोळाव्याहि न कळसि तें योग्य. ॥ ११ ॥

—स्फुट.

घामनः—

श्लोक.

आशा थोर नदी, मनोरथ तिचे पानीय, वीची तृषा, ।

स्त्रीपुत्रादनुराग हीं जलचरें, जें पूर्ण कूलकपा, ॥ १२ ॥

संसारभ्रम भोंवरा गरगरी, चिंताच जीर्ची तटें, ।

तीतें जे तरल मुनीश, न कधीं ते पावती संकटें. ॥ १३ ॥

न भोगिले भांगहि मीच भोगिलों, न साधिलेही तप मीच तापलों ।

न काल गेला, तारि मीच चाललों, न खुंटली आसहि मीच खुंटलों ॥ १४ ॥

—वैराग्यशतक.

मोरोपंत

गीति.

‘तस्कर कोण स्वामी?’ ‘वत्सा ! जे विषय, दस्यु ते जाण’ ।

‘कोण भवाची वल्ली?’ ‘शिष्या ! तृष्णाचि रे तुझी आण’ ॥ १५ ॥

‘मद्यापरि मोहप्रद काय ? स्वामी ! दया करुनि वदा !’ ।

‘शिष्या ! पुत्र कलत्रीं सुरहुनि स्नेह दे अपार मदा’ ॥ १६ ॥

‘ज्याचें अनर्थ फळ, तें काय ? श्रीगुरुवरें निवेदावें’ ।

‘शिष्या ! विषयांपासुनि न निवारित चित्त तें असौ ठावें’ ॥ १७ ॥

श्लोक.

—अश्रोतस्माल.

श्लोक.

अनावर पिशाचिका विषयवासना सत्य, जी ।

असें करवि कृत्य जी, भुलविते, कधीं न त्यजी ॥

म्हणोनि तुज जाणत्या विनवितां, ' इला काढ गा ! ' ।

१०८ ॥ करीन मग तूं जरी म्हणासि आपगा गाढ गा ॥ १०८ ॥

—केकावली—

धामनः— श्लोक

शिणोनि फिरलों महा विषमदुर्ग देशान्तरीं ; ।

तथा प्रभुहि सेविले, न फल लाधलें की तरी ; ॥

सशंक जरि जेविलों परगुर्हा जसा कावळा ; ।

परंतु न दिसे मला कठिण आस हे दुर्वळा ॥ १०९ ॥

म्यां साहिली खलजनोक्ति कटोर पाहीं ; । पोटांत दुःख वरचेवर हांसलोंही ; ॥

कीं प्रार्थिलें स्वजठरार्थ मदांध लोकां ; । आशे ! अशाच मज नाचविशी किती कां ? २०

वदना रदनावलिनें त्यजिलें ; । शिर सवेहि शुभ्रपणें पिकलें ; ।

उठतां वसतां अणु शक्ति नसे । परि आस निरन्तर माजतसे ॥ २१ ॥

भिक्षाटणें अशन तें क्षण एकवार ; । शय्या महीवरि ज्यासि न रांड पोर ; ॥

कथा ज्या वसन कीं शतखंड तेंही । टाकीच ना तदपि तो विषयास देही ॥ २२ ॥

न जाणतां, टोळ पडे हुताशीं, । नेणोनियां मीन गिळी गळ्याशीं, ॥

अभिज्ञ आम्ही विषयास जेव्हां । सांडूच ना मोह बलिष्ठ तेव्हां ॥ २३ ॥

हे नानाविध भोग भंगुर वृथा, तन्मूल संसार रे !

कां मूढा ! भ्रमसी तदर्थ सहसा । हें सर्व आतां पुरे ॥

आशापाशशतासि टाकिं परतें कामासही, हो भला ।

हा अस्मद्वचनार्थ रे जरि तुला आहे खरा मानला ॥ २४ ॥

—स्कट—

शुभानंदः—

ओंव्या.

लोभाद्धोमश्च वर्धते । ऐशी आहे शास्त्ररीति । जितुका जितुका लाभ क्षिति ।

लोभ वाढे मागुती ॥ २५ ॥ लाभें लोभासि होय वृद्धि । कोण तरेल तृष्णानदी ।

जो पावला ब्रह्मानंदी । नैराश्य तो एक उतरला ॥ २६ ॥ सिंधु नको न म्हणे

जैसा । नदी प्राशितां, पुढती तैसा । कष्टे चोपितां हुताशा । नको न म्हणे
 तत्वतां ॥ २७ ॥ तयापरी विषयात्मा मानव । विषयभोग भोगितां सर्व । तृती
 न म्हणे दुर्जोव । पुढें पुढें मग धावे ॥ २८ ॥ मृगें पाहती जळ फार ।
 धांवतां पुढां दिसे नीर । भोगितां विषय पामर नर । पुढां पुढां सुख भोगी
 ॥ २९ ॥ एवं तृष्णासागर । न पावे कोणी परपार । मायें बुडाले जीव समग्र ।
 जैसे मत्स्य मगर सागरी ॥ ३० ॥ माया तृष्णाते वो नीर । मत्स्यरूपें सकळ जीव
 पामर । हिंडतां नेणती परपार । या अधोर भवसिंधूचा ॥ ३१ ॥ भोगीत
 असतां विषयच्छंद । वय जावोनि झाला वृद्ध । अंतरीं तेव्हांही कल्पनाछंद ।
 तृष्णावृद्ध पै नव्हे ॥ ३२ ॥ मान हाले भरभराटी । चरणीं न चले धरी
 काटी । झुळ झुळ लाळ वाहे ओठां । परी तृष्णा पोटीं तरुणी ते ॥ ३३ ॥ दंत
 पडोनि वाचरखेडी । केंस पिकोनि झडली शेडी । परी अंतरीं न सुटे विषयवोदी
 तृष्णा गाढी तरुणी ते ॥ ३४ ॥ कर चरण वेगळे काढी । पाठ मोंडोनि ।
 झाला घडी । सकळ इंद्रियांची प्रौढी । परी तृष्णा गाढी तरुणी ते ॥ ३५ ॥ दृष्टि
 जावोनि झाला अंध । वाधिरत्व पावला बुद्धिमंद । परी अंतरीं न सुटे विषय-
 च्छंद । तृष्णा पोटीं तरुणी ते ॥ ३६ ॥ आस सुहृद मित्रजन । गेले स्वर्गाप्रति
 सांडोन । परी न इच्छी पै मरण । पाठीं तृष्णा तरुणा ते ॥ ३७ ॥ विषय-
 लोभिया भक्ति नाही । विषयलोभिया सत्य नाही । विषयलोभिया देव नाही ।
 मित्र नाही लोभिया ॥ ३८ ॥ नाही विषयलोभिया कुळ । नाही विषयलोभिया
 स्थळ । विषयलोभी आंधळ केवळ । पापपर हेही नाही ॥ ३९ ॥

—उद्योगपर्व.

महीपतिः—

ओंव्या.

आशापार्शे नाडले बहुत । आशेकरितां अपमान होत । आशावंत जो कां संत ।
 लोक निंदित त्यालागीं ॥ ४० ॥ आशावंत घराचारी । यजमानाचें आर्जव करी ।
 कुटुंब त्याचें अनुपकारी । अनुताप अंतरीं न होय ॥ ४१ ॥ वेद शास्त्रेही पठित्तल्य ।
 विद्वान पंडित निपुण झाला । परी तो परमार्थासी मुकला । द्वेष वाढला

आशेने ॥ ४२ ॥ एक नम्र दिगंबर अवधूत । होउनी फिरती अरण्यांत । परी
आशापाशें नाडिलें त्यातें । जनास हात पसरिती ॥ ४३ ॥ एकी घेतलें संन्यास-
ग्रहण । परी जिव्हेसी नावडे कदत्र । त्याची आशा धरितां जाण । नारायण
अंतरला ॥ ४४ ॥ एक करिती तपाचरण । वरते हात धूम्रपान । हात पसरिती
जनांकारणें । तेही आशेने नाडिले ॥ ४५ ॥ ऐशी आशा महा वैरीण । मुमुक्षु
साधक ठकविले येण । श्रीहरिकृपा करील जाण । तरीच मन स्वस्थ राहें ॥ ४६ ॥
सेवितां प्राण्यास वाटतें सुख । परी परिणामी होय दुःख । विषय सेवितां थकले
लोक । अतीं नरक प्राप्त त्यांसी ॥ ४७ ॥ शब्दविषय मृगांकारणें । परम आवडे जी
वाहून । नाहीं लुब्ध होतांचि जाण । पारधी विंधांनि मारिती ॥ ४८ ॥ स्पर्शविषय तो
स्त्रीसंग । तेणेंचि नाडिले अवघे मातंग । रूप विषयीं लाधला पतंग । जत्रलें अंग
त्याचें ॥ ४९ ॥ रसविषय मत्स्याकारणें । आमिष गिळितां सुखावे मन । गळ
आसुडितां हिंसकानें । अचुक मरण चुकेना ॥ ५० ॥ गंधविषय भ्रमर
सेविती । कमळमकरंदीं लुब्ध होती । अस्तमानासी जातां गमस्ती । गुंतती
त्यामाजी ॥ ५१ ॥ एक एक आवड एकाचे ठायीं । त्यांची गती ऐशीच पाहीं ।
आणि पंचविषय नरदेहीं । परिणाम नाहीं उत्तम ॥ ५२ ॥ परी रसनाविषय
अवध्यांत दुष्ट । याचेनि इंद्रियें होतात पुष्ट । यालागिं जे कां सज्जन श्रेष्ठ ।
रसना स्पष्ट जिंकावी ॥ ५३ ॥ वासनाक्षय नव्हेचि ज्यासी । गोड अन्न पाहिजे
खावयासी । यास्तव जाहले संन्यासी । वृथा गुरूसी नाडिलें ॥ ५४ ॥ मरण-
समयीं इंद्रियें क्षीण । तिळमात्र न खाववे अन्न । परी वासना म्हणे मी पदार्थ
सेवीन । तरी जन्म घेणें चुकंचिना ॥ ५५ ॥ सहज समयीं मिळेल जैस । क्षुधा-
हरणार्थ सेविजे तैसें । तरीच निर्विघ्न मुमुक्षुस । वासनानाश सहजचि ॥ ५६ ॥

३३ ताठा-अभिमान-अहंकार.

श्रीधरः—

ओंव्या.

येतां योग्यता अभिमान । सत्संग नावडे मनांतून ।

चित्त उठे कुतर्क घेऊन । तरी हरिचरण अंतरले ॥ १ ॥

—हरिविजय.

जेथें गर्व अभिमान । तेथें सर्वदा भ्रमण । न चुके त्याचें जन्ममरण । केलिया
जाण निजमुक्ति ॥ २ ॥ अल्पविद्या अल्पधन । यामी असे दुरभिमान ।
ऐसा जो सर्वगुणी संपन्न । त्यासी अभिमान पै नाही ॥ ३ ॥ अल्पोदक कुंभ
भरीत । उचंबळोनि होय रिक्त । सर्वगुण जो भरित । तो निःशब्द निरभिमानी
॥ ४ ॥ मी शिवभक्त म्हणतां रावण । गर्वें गेला त्याचा प्राण । गर्व धरितां
दुर्योधन । सहपरिवारें निमाला ॥ ५ ॥ मी थोर दुजा सान । हा न घरावा
अभिमान । सर्वथा न करावें पापाचरण । काळ नसे एकरूप ॥ ६ ॥ पिपीलिका
अत्यंत सान । हर्ष पावोनियां जाण । महास्थूळ कुंजराकारण । कर्णी जातांचि
मारिती ॥ ७ ॥ मी थोर हा धरुनि अभिमान । बळें दीनाचें करितां छळण ।
न चाले त्याचा अभिमान । दीनरक्षक परमात्मा ॥ ८ ॥ दीन हीन साहे
अपमान । परी त्याचें मनीं दीर्घ अभिमान । चरणें ताडितां रजःकण । मस्तकीं
त्याचेच बैसती ॥ ९ ॥ मुखींच उठतां अभिमान । अभिमानें होय बंधन । मग
विघ्नें येऊन । तयावरी कोसळती ॥ १० ॥ म्हणोनि लहान थोरें अभिमान ।
सर्वथा न करावा जाण । सर्वांतर्हामी भगवान । भरोनियां राहिला ॥ ११ ॥
ज्याची वृत्ति निरभिमान । तो सर्वांचें दुःख करी हरण । जो अहंकारी पूर्ण ।
त्यासी नारायण दुरावे ॥ १२ ॥

एकनाथः—

ओंव्या.

—जै. अश्वमेध.

अभिमानाची जाती कैशी । अधिक खवळे सज्जानापाशीं ।

जो दाखवी गुण दोषांसी । निंदा स्तवनासी उपजवी ॥ १३ ॥

—भागवत.

अहंकार जडला जीवी । तो साधूनि रिघोनि गोवी । अहंकार जीवभावी । उघड
नागवी जगार्ते ॥ १४ ॥ मुख्य घातक अहंता । तीसी साह्य झाली ममता ।
अहंममता न जाणतां । सुख सर्वथा असेना ॥ १५ ॥ अहमात्मा जे भीषण ।
ते मुख्य भ्रमाचे निजकारण । ते म्हणणे हा भ्रम दारुण । मीतूपण
भ्रममूळ ॥ १६ ॥ अहंता कर्मसिद्धि न वचे । अहंता सुख न घडे स्वर्गाचे ।
अहंता सार न पावे वेदाचे । अहंता साच घातक ॥ १७ ॥ अहंता न साधे
स्वामिकाये । अहंतेने साधन हत होय । अहंता यश न लाहे । निंद्य होय
अहंता ॥ १८ ॥ अहंता नव्हे चित्तशुद्धि । अहंता नव्हे साधन सिद्धि । अहंता
नव्हे चित्तशुद्धि । अहंता त्रिशुद्धिघातक ॥ १९ ॥ ऐहिक सुख नव्हे देख ।
अथवा नव्हे पारत्रिक । अहंता भोगिजे नरक । अहंता घातक जगा झाली ॥ २० ॥
अभिमानाची जाता पाहीं । साधुसंता न मानी काहीं । ज्ञानगर्वें बुडाले तेही ।
शुद्धि नाही तपांची ॥ २१ ॥ धांवणें नागवी आपण । तरी कोण करील
सोडवण । अभिमाने यापरी जाण । सकळ जन नागविले ॥ २२ ॥ ज्ञानगर्वें
नागविले । ते काळते देखती वहिले । सिद्ध आयुष्य वायां गेलें । ते जोडितां
न मिळे पुण्यकोटी ॥ २३ ॥ गर्वाचा ताटा चढला । तेणें विवक बुडविला ।
त्रिमद अति मातला । घात केला स्वयेंचि ॥ २४ ॥ धनमद पानमद । अतिमान्य-
तेचा राजमद । तेणें प्राणी होय अंध । कार्यनुवाद नाठवे ॥ २५ ॥

—मावार्थरामायण.

भोरोपंतः—

गीति.

बहु पुरुषजन्म दुर्लभ, तेथें अत्यन्त सर्व हानिकर ।
पापांचा, शापांचा, तापांचा होय गर्व हा निकर ॥ २६ ॥
अर्थोही मद होतो, होय पुरुष बहु अनम्र वा ! धाव्या ।
अवमानितो जनांतें, [हरितेही,] ती पिशाचबाधा त्या. ॥ २७ ॥
जा ज्ञाता हितवर्ती, म्हणती 'कुलजी न दर्प राहो' तो; ।
की या सर्वरवहारा भजता जन पात्र खर्परा होतो. ॥ २८ ॥

श्लोक.

जो भाग्यमत्त, जडें तो जन अंधसा, हें । त्यातें म्हणे व्यसन 'दुःसहें बंध साहें' ।
समर्थ्या पूर्ण असताहि कधी नयाचा । न त्यागिता प्रथ, सुकृति अधीन याच्या ॥ २९ ॥

गीति.

व्यसनी सरभ्रंही उरे जोवरि राहे धरुनि तळ उगला ।
भक्ष्यवि, इतर सुवृत्तहि, वटक कटाहीं तरुनि जो फुगला ॥ ३० ॥
गवें ज्ञानबळाच्या करितां भलतेचि कम ठकवीतें ; ।
विप्रा ! दुराग्रहानें घडतो बहु घात कर्मठ कवीतें ॥ ३१ ॥

—सुट.

वामनः—

श्लोक.

विकल्पाची राशी धरि मन मिराशी सतत रे, ।
तरेना सत्संगी बहुवय सगवें उतत रे, ॥
हरीभक्तद्वेषी विकल अविनाशी जन नते, ।
न तेजस्वी वंशीं धारति नरवर्या ! जनन ते ॥ ३२ ॥

ओंव्या.

जे आपणास शास्त्रज्ञानी । मानिती स्वमताभिमानी ।
परी ते जें जें जाणतो म्हणतो मनीं । त्या त्या ज्ञानीं ते मूढ ॥ ३३ ॥

—सुट.

शुभानंदः—

ओंव्या.

मताभिमानी, देहाभिमानी, । भाषाभिमानी, धर्माभिमानी । कुळाभिमानी,
ज्ञानाभिमानी, । चौऱ्यायशी लक्ष योनी बांधी तया ॥ ३४ ॥ जे अभिमानातीत
झाले, । संतवचनीं विश्वासले, । ते मोक्षनिशाण लावोनि गेले । जन्ममरण
त्यां नाहीं ॥ ३५ ॥

—भीष्मपर्व.

एकनाथः—

ओव्या.

साधु सर्वांगी चैतन्यधन । त्यांसी न भजतां घरी ध्यान । तें ध्यान नव्हे, परम
विघ्न । अधःपतन ध्यानगर्वें ॥ ३६ ॥ उपेक्षोनि साधुसज्जन । जो साक्षेपें कशी
ध्यान । ध्यान नव्हे तें नागवण । आपण्णआपण नाडिलें ॥ ३७ ॥ ध्यानगर्व
न्याचे ठायीं । ज्ञानगर्वें जो उताणा पाहीं । विद्यागर्व मुसमुसे देहीं । तो नर
पाहीं अधःपाती ॥ ३८ ॥ साधु सच्चिदानंद व्यक्ती । ध्यानाची काल्पनिक मूर्ती ॥
साधु उपेक्षा ध्यानीं प्रीती । ते अधःपाती ज्ञानगर्वें ॥ ३९ ॥

—मा. रामायण.

वामनः—

श्लोक.

वृक्ष फल लवती फलभारें । लोबती जलद घेउन नीरें ।
योर गर्व न धरी विभवाचा । हा स्वभाव उपकारपराचा ॥ ४० ॥

—नीतिशतक.

विपुल हृदय ज्यांचें, निर्मिलें विश्व तांहीं ; ।

निजशिरिंहि पराहीं वाहिले सव पाहीं ; ॥

तृणसम दिधलें हे विश्व जितून एकी ; ।

कितिक असति भांके ; गर्व कां क्षुद्र लोकी ? ॥ ४१ ॥

स्वर्गापासुनि शर्वमस्तक तटीं तेथूनियां भूधरीं, ।

ग्रावाग्राहुनि भूतळीं उतरली ते स्वर्नदीसत्तरीं ; ॥

गेली तेथुनि अर्णवाप्राति ; मदे ते वंयही कटली ; ।

जे कां दुर्मद त्या अधःपतनता आहे बरी निर्मिली ॥ ४२ ॥

—वैराग्यशतक.

मारापंतः—

गीति.

हार्तांचें स्वरित हटें जातें, मग चित्त फार हळहळतें ।

माति वसुमतीविदारक फार कठिण दुःसह व्यसनहळ तें ॥ ४३ ॥

ज्या-ऐसें कळलें कीं हितशत्रु कृतघ्नराज हठ कविला, ।
तो एक महा ठक था क्षुद्रें संसृतिपथांत न ठकविला. ॥ ४४ ॥

—स्फुट.

एकनाथः—

ओंव्या.

मी ज्ञाता तो अज्ञान । ऐसें जेथें स्फुरे स्फुरण । तेथोनि पळे ब्रह्मज्ञान । ज्ञाना-
भिमान उरे देहीं ॥ ४५ ॥ हिंग पडतांचि रांजणी । गोडवणी होय हिंगवणी ।
तेवीं विकल्प प्रवेशितां ज्ञानीं । ज्ञानाभिमानी उरे ज्ञाता ॥ ४६ ॥ दुर्ग्या कांजीचा
थेंवू पडे । तेणें दुग्धाचे होती कवडे । तेविं ज्ञानीं विकल्प वाडे । तें ज्ञान उडे
ज्ञानाभिमानें ॥ ४७ ॥ सावध कनकवीज खाय । तो क्षणाधें भ्रमित होय । तेविं
विकल्पाचा अन्वय । ज्ञाता होय अभिमानू ॥ ४८ ॥ दीप मालवत्यापाठीं ।
काजळीची पोहणी उठी । तेविं ज्ञान जातांचि शेवटीं । अति गर्व उठी
ज्ञानाभिमानू ॥ ४९ ॥

—भावाधरामायण.

३४ क्रोध.

मुक्तेश्वरः—

ओंव्या.

क्रोध आधीवीण आधी । क्रोध तोचि महाव्याधी । क्रोधें सूदिले अप्रमादी ।
सारासार जाणते ॥ १ ॥ क्रोध तोचि अपस्मार । क्रोध तोचि भूत संचार ।
क्रोधें कीजे पिशाच नर । परम चतुर विवेकी ॥ २ ॥

—आदिपर्व.

महीपतिः—

ओंव्या.

अंतरीं असतां क्रोधखळ । त्या अवघेंचि भासे असंगळ । दृष्टीं कोणी न दिसे
निर्मळ । विकल्पजाळांत पडियेले ॥ ३ ॥

एकनाथः—

ओंव्या.

—भक्तिविजय.

क्रोध पित्यापुत्रातें वाधी । क्रोध स्त्रीपुरुषा विरोधी । क्रोध प्रिया प्रिय उच्छेदी ।
क्रोध त्रिशुद्धी अनर्थ ॥ ४ ॥ क्रोध निजज्ञाना निर्दाळी । क्रोध स्वार्थाची करी

होळी । क्रोध तापसातें छळी । क्रोध महावळी अनर्थ ॥ ५ ॥ क्रोध सहाकारी
 कामासी । क्रोध आलिया काम नासी । क्रोध विवेकातें ग्रासी । तो तुजपार्शी
 अतिक्रोध ॥ ६ ॥ क्रोध केवळ महा मांग । जिवें मारिलें वैराग्य । सकळ योगां
 होय भंग । क्रोध सर्वांग अति अपवित्र ॥ ७ ॥ मातंग विटाळ जळें निश्चिती ।
 क्रोधाची चित्तामाजी वस्ती । त्याचे क्षालणीं न चले युक्ती । क्रोध सर्वार्थी
 घातक ॥ ८ ॥ कामासी जे वश्य होती । कांहीं तरी भोग भोगिती । जे आतु-
 डले क्रोधा हातीं । ते वृथा नागवती भोगमोक्षां ॥ ९ ॥ क्रोधा ऐसा वैरी । वैसला
 असतां जिह्वाहीं । जो तयाची मानी थोरी । ते चराचरीं अति मूर्ख ॥ १० ॥
 अपकारियावरी कोप करिती । कोणी कोपावरी कोप न करिती । क्रोध वाटपाडा
 निश्चिती । चहुं पुरुषार्थी नागवी ॥ ११ ॥ अल्प अन्याय देखित्यावरी ।
 त्यावरी जो तो कोप करी । क्रोधा एवढा अपकारी । क्रोध क्रोधावरी न
 करिती ॥ १२ ॥ क्रोध अपराधाची थोरी । अतर्क्य रिघोनी जिह्वाहीं । चहुं
 पुरुषार्थींची करी वोहरी । नानापरी बिभांडी ॥ १३ ॥ क्रोध आलिया कडकडाटी ।
 काम पळे उठाउठी । धर्म जाय वारा वाटीं । क्रोधें तुटी अर्थस्वार्थी
 ॥ १४ ॥ क्रोध कामाचा कैवारी । क्रोध अभिमानाचा सहाकारी । क्रोध
 लोभा सबाह्यांतरीं । पापकारी निज क्रोध ॥ १५ ॥ क्रोध संचरल्या देहीं ।
 अणुमात्र हित नाहीं । पापाच्या कोटी पाहीं । क्रोधाच्या पायीं तोडरी ॥ १६ ॥
 कोप आलिया दुर्धर । जयाचा लोपेना विचार । तोचि मोक्षाचा अधिकार ।
 परम धीर तो एकू ॥ १७ ॥ कोपामाजी सावधान । अवतारपुरुषाचें हें चिन्ह ।
 तें चालतें ब्रह्मज्ञान । जग पावन त्याचेनि ॥ १८ ॥ आंगा येतां क्रोधसंग । अपवित्र
 होय सर्वांग । ब्रह्मचर्या होय भंग । तपा संहार होय क्रोधें ॥ १९ ॥ यज्ञ दान
 व्रत दक्षणा । कोप येतांचि पै जाणा । सर्व क्रियाकर्म व्यर्थ जाणा । करी उगाणा
 तपाचा ॥ २० ॥ छिद्र पडतां घट गळे । क्रोधानळें तप जळे । योगी संन्या-
 सी पडती मेळे । क्रोधें निजवळें बांधिलें पै ॥ २१ ॥ बाह्य मांगाचा विटाळ ।
 जळमार्जेन फिटे मळ । क्रोध अतिशयें चांडाळ । नव्हे निर्मळ प्रयागीं ॥ २२ ॥
 करितां काशीवास स्नान । तंव क्रोध खवळे राहन । क्रोधा ऐसा पापी पूर्ण । नाहीं

आन संसारीं ॥ २३ ॥ क्रोध केवल पै मांग । क्रोधें अपवित्र पै सर्वंग । साधिल्या
 कार्या केल्या भंग । क्रोधें सांग नागविलें ॥ २४ ॥ बुद्धि साधिलियापाठी । क्रोध
 संचरला पोटी । लंका जाळिली क्रोधदृष्टी । सीता गोरटी समवेता ॥ २५ ॥
 क्रोधा ऐसा महावैरी । जडला असतां निज जिह्वारी । जो ज्ञानाची मानी थोरी । तो
 संसारीं अतिमूर्ख ॥ २६ ॥ क्रोध येऊं न देती दृष्टी । धन्य धन्य ते नर श्रेष्ठी । क्रोध
 आलिया पोटी । ते विवेकदृष्टी निर्दाळिती ॥ २७ ॥ ऐशिये दृष्टीचे जे नर । चैतन्याचें
 निजमंदिर । परब्रह्माचें भांडार । ब्रह्म साकार ते पुरुष ॥ २८ ॥ भूतीं पाहतां
 भगवद्भाव । कामक्रोधासी कैचा ठाव । ऐसा ज्याचा निज सद्भाव । तोचि स्वयमेव
 परब्रह्म ॥ २९ ॥ क्रोध आलिया तत्वतां । अणुमात्र न करीच स्वार्था । करविले कोटी
 कोटी अनर्था । जघन्यता जगनिध ॥ ३० ॥ भलत्याही क्रोधानुकारी । कोपे अल्प
 अन्यायमात्रीं । कोपू परम अपकारी । कोणी त्यावरी कोपेना ॥ ३१ ॥ उन्मत्त गज
 जेवीं मारी । त्यासी सिंह पाडीं धेखरीं । परी कोपावरी कोपकरी । ऐसा संसारीं
 वीर नाही ॥ ३२ ॥ क्रोध एकला एक । चहूं पुरुषार्थी घातक । एक त्याचाही
 विवेक । दुष्ट परिपाक क्रोधाचा ॥ ३३ ॥ क्रोध येतांचि मानसीं । स्वधर्म कना
 क्रोध त्रासी । क्रोध अर्थ स्वार्थ विध्वंसी । मोक्ष क्रोधापासीं कदा न घडे ॥ ३४ ॥
 क्रोध आलिया एकांतीं । स्त्रीपुरुषां कलहो उत्पात्ति । धक्काबुक्कामध्यें रात्री । काम
 विघातीं मूळ क्रोधू ॥ ३५ ॥ क्रोध आलिया धर्मसंधीं । मुख्य ब्राह्मणांतें स्वयें निंदी ।
 परापवादाच्या अनुवादीं । क्रोधें धर्मसिद्धि कदा न घडे ॥ ३६ ॥ क्रोध
 धर्मातें उच्छेदी । क्रोध धर्मातें निंदी । क्रोध पापी हा दुर्बुद्धि । निंदानुवादी
 जल्पोनी ॥ ३७ ॥ क्रोध पित्यातें निर्भत्सीं । क्रोध मातेतें म्हणे दासी । क्रोध
 स्वधर्मातें नासी । क्रोधापासीं अधर्म ॥ ३८ ॥ बंधुबंधु आति आस ।
 अर्थ स्वार्थें क्रोधाभिभूत । स्वबंधूसी हाणवी लाय । अति अनर्थ तो क्रोधू ॥ ३९ ॥
 उत्तम अर्थाची प्राप्ती । क्रोध मुख्य विश्वासघाती । अर्थापासोनि क्रोध अनर्थी ।
 जाण निश्चिती लंकेशा ॥ ४० ॥

मोरोपंतः—

गीति.

व्यास, द्रोण, विदुर, कृप, भीष्म, श्रीकृष्णनाथ, हे सुकवी ।
 म्हणति, 'क्षमा शिवतरुप्रति पोषी, क्रोध सर्वथा सुकवी.' ॥ ४१ ॥
 या क्रोधदस्युतिलकें कोण तपोधन जगीं नसे लुटिला ? ।
 बापा ! विचक्षणा ! तूं कैसा विश्वासलास या कुटिला ? ॥ ४२ ॥
 नाशी स्वसेवनकरा अन्य जनाही, म्हणोन कोपानें ।
 बहु अहित होय, तैसें अहित विपाच्या म्हणों नको पानें. ॥ ४३ ॥

—यथार्थदीपिका.

वामनः—

ओंव्या.

संग तोचि काम । काम तीव्र कामाचे नाम । तीव्र कामाचि धाम । क्रोधाचें ॥ ४४ ॥
 काम तेथें विघ्नकोटी । विघ्न होतां क्रोध पोटी । उपजे ते वृत्ति खोटी । तमो-
 गुणाची ॥ ४५ ॥ क्रोधें मोह उपजे । कार्य अकार्य तेव्हां न समजे । वरें वाईट कांहीं
 नुमजे । निजस्मृति भग कैची ? ॥ ४६ ॥ जो रागद्वेषयुक्त । तो केवि होय
 जीवन्मुक्त । याकारणें रागद्वेषरहित । इंद्रियसमूह ज्ञानियाचा ॥ ४७ ॥

—यथार्थदीपिका.

३५ मोह.

एकनाथः—

ओंव्या.

भ्रमें श्रेष्ठवें ईश्वर । भ्रमें कर्म धर्म सदाचार । भ्रमें वाढला व्यवहार । भ्रममूल
 संसार निजसत्य ॥ १ ॥ भ्रमबुद्धि हरपे रत्न । तें स्वबुद्धि पहातां न लभे जाण ।
 दीपागमन होतांचि पूर्ण । सांपडे क्षण न लागतां ॥ २ ॥ सर्प लागलिया जाणा ।
 बुद्धि पालटे तत्क्षणा । कटु मधुराचिया ज्ञाना । विवंचना कळेना ॥ ३ ॥ अत्यंत
 कटुनिव कैसा । गोड म्हणून खाय घसघसा । गूल टाकितां निव जैसा । भ्रम
 मानसा दृढवें ॥ ४ ॥ भ्रम चढतां अंतःकरणी । तेचि इंद्रिया विपरीत करणी ।
 विषयसेवन अनुदिनी । आणिक मनीं नाठवे ॥ ५ ॥

—मावार्थरामायण.

मोरोपंतः—

गीति.

भ्रांति हिताहित न कळों दे मोहुनि मानसा, धुरी तीतें ।
दूर कराया थावी, भ्रांत न दे मान साधुरीतीतें ॥ ६ ॥

३६ विवेक.

शुभानंदः—

ओंव्या.

कल्याण अथवा अकल्याण । यासी कारण आपुला आपण । फरितां सु-
विवेकें वर्तन । सहज कल्याण पै लाभ ॥ १ ॥ वर्ततां अविवेकीं प्रमादीं ।
त्यासी अनर्थ पदोपदीं । हें जाणती कुशल बुद्धि । पुण्यार्थी राजे यांसारखे ॥ २ ॥
—दद्योगपर्व.

एकनाथः—

ओंवी.

जो स्त्रीसवें निरत झाला । मद्यप्राशनीं निरत झाला ।
जो धनलोभें भुलला । त्याचा गेला विवेक ॥ ३ ॥

—भावार्थरामायण.

मोरोपंतः—

गीति.

जी शीतागाधजळ्य सरिता, शिरतां निवे करी तींत, ।
निवतो प्रवेशतां जन सर्वांहि तैसा विवेक रीतींत. ॥ ४ ॥
हळुहळु झडो अहंता, सन्नमनीं वार्धकीं जशी शेंडी; ।
केंडू विवेक विपया, निस्पृह जन वस्तुतें जसा केंडी. ॥ ५ ॥

—स्कट.

वामनः—

श्लोक.

कर्मानुसार घडते मति सर्व लोकां, ।
कर्माधीन फल तेथ, तसेच शंका ।
हें सत्य यद्यपि, तरी असतां विवेकें, ।
होणार हो मग सुखें निजकर्मपाकें. ॥ ६ ॥

खोटें बरें कार्य असो, तयाचा ।
 विचारिजे कीं परिमाण साचा; ।
 कर्तव्य कीं जें विद्युधें विवेकें ।
 तें अन्यथा शल्य घडे विपाकें. ॥ ७ ॥

—स्फुट.

३७ पराक्रम.

प्रीधरः—

औन्या.

दृष्टीस न भरे केसरी । परी क्षणें गज विदारी । वज्र धाकुटें परी । चूर्ण करी
 सकळ नगाचें ॥ १ ॥ खुजट दिसे वामन । परी ढेंगांत आटी त्रिभुवन ।
 घटोद्भवाची तनु सान । परी सागर समग्र प्राशिला ॥ २ ॥ चिमणा दिसे चंडांश ।
 परी सकळ सृष्टी करी प्रकाश । तेंवी नरवीर राघवेश । त्याचा दास मी असें
 ॥ ३ ॥

—रामविजय.

सूर्य काय मुष्टींत झांके । चंद्र न लपे कदा कांखे । ऐरावत शक्राचा देखें ।
 लपेल कैसा पर्णकुटी ॥ ४ ॥ सिंधु न माये रांजणीं । बोचक्यांत लपेल कदा
 अग्नी । मेरु कांखेसी घालुनी । कोणा लपवे सांग पां ॥ ५ ॥ मूर्खामाजी पंडित ।
 अभाग्यांत श्रीमंत । क्लीबांमाजी प्रतापवंत । शर कैसा झांके पां ॥ ६ ॥ लव-
 णाचा घट थोर । आवरूं न शके गंगापूर । वानरांमाजी रघुवीर । कदाकाळीं
 झांकेना ॥ ७ ॥ भूतांमाजी शंकर । किरडांमाजी धरणीधर । रंकांमाजी राजेंद्र ।
 कदा झांकिला जाइना ॥ ८ ॥ कस्तुरी चोरिली चोरें । परी परिमळें हाट भरे ।
 तेंसा कृष्ण न झांके हो सुंदरे । लपवितां कोठेही ॥ ९ ॥

—हरिविजय.

पहा दीपककळा असे केव्हंडी । परी अंधकाराचीं नगरें मोडी । लघुवज्र परी
 आपुले प्रौढी । कडेचि पाडी पर्वताचे ॥ १० ॥ पहा केव्हंडा सिंहनंदन । उपज-
 तांचि करी गजनिदारण । कीं गंगा बिंदुप्राशन । करितां नाशी पातककोडी

॥ ११ ॥ नातरी केव्हंडा अंकुश । स्थूळदेहासी करी कासावीस । म्हणोनि तेजस्वी पुरुष । नसे वयाची अपेक्षा ॥ १२ ॥ अमिस्फुलिंग केव्हंडा । परी क्षणमात्रें जाळी तृणहुडा । म्हणोनि स्थूळ नसे तो गाढा । जो तेजस्वी तोचि थोर ॥ १३ ॥ जरी मातली जंबुकावळी । तरी केसरीपुढें ती काय बळी । नातरी उबगलिया अंशुमाळी । काय तिमिरें भांडती ॥ १४ ॥

— जै. अश्वमेध.

मुक्तेश्वरः—

ओंव्या.

मार्जारपिलीया ऐसैं कांखें । कुंजर बाळ कैसेनि झांके ।

अधकरीं पळतां अकें । लोकदृष्टी न लोपे ॥ १५ ॥

— विराटपर्व.

एकनाथः—

ओंव्या.

अहंकामादिक राक्षस । मारोनि पावला जो यश । सुरवर पूजिती जयास । तोचि एक पुरुषार्थी ॥ १६ ॥ लोकलज्जेसी भिवोनि । ममता योषितेसि सांडिली ज्यांनीं । ये जनीं वर्नी त्रिभुवनीं । तोचि एक पुरुषार्थी ॥ १७ ॥ सर्व कर्मी कुशळपण । समता दया सेवी जयाची आंगवण । जया अहंममता नाहीं जाण । तोचि एक पुरुषार्थी ॥ १८ ॥ सद्गुरुवचनीं दृढभाव । गुरु म्हणे ऐसा निःसंदेह । म्हणोनि भजनीं जयाचा उत्सव । तोचि एक पुरुषार्थी ॥ १९ ॥ गृहकृत्यां उदासभूत । तयांत असोनि जो अलिप्त । कामिनीकामातें नातळत । तोचि एक पुरुषार्थी ॥ २० ॥ स्वयें न बोले वाटिवेसी । शत्रुनिर्दाळणीं उल्हास मानसी । आपपर नेणे रणभूमीसी । तोचि एक पुरुषार्थी ॥ २१ ॥ क्षात्रधर्मी निधडा पूर्ण । तृणप्राय देखे निजजीवन । रिपु निर्दाळी थोरसान । न म्हणे तोचि पुरुषार्थी ॥ २२ ॥ सर्व भूतीं दया पूर्ण । स्वकर्माविषयीं सावधान । गुरुभजनीं उदित मन । तोचि एक पुरुषार्थी ॥ २३ ॥ जो न सांडी निजधर्मासी । स्वामिकाजीं नव्हे आळसी । मातृपितृभक्ति जयासी । तोचि एक पुरुषार्थी ॥ २४ ॥ बहुसाल मिळती खद्योत । तरी न जिकवे रवि एक । मार्जार कवच व्याघ्रा सन्मुख । ठाण मांडोनि राहेल ॥ २५ ॥ पतंग आपुले

प्रभेकलून । काय गिळूं शेकेल हुताशन । पंहा हो धेनूचा नंदन । मदगर्जेसी
 भिडेल ॥ २६ ॥ कद्रूतनय बहुतेक । वैनतातनय एकाएक । त्यातें काय ते
 मशक । पराभवितील संग्रामी ॥ २७ ॥ कमलमृणालाचेनि तंतें । केविं
 बांधवेल मातंगतें । कटिभंग आळिकेचेनि सूत्रें । केविं मेरु वेंघवेल ॥ २८ ॥
 धेनूचें वत्स निजशृंगें करी । जे हिमालयाचें हृदय विदारी ॥ मशक सागरा प्राशन
 करी । हें कैसेनि घडें शके ॥ २९ ॥ महा अंधाचेनि निजपुत्रें । भेदिजे पिपी-
 लिकेचे नेत्र । चरणविहीन पर्वत- । मस्तका केविं वळंघेल ॥ ३० ॥

—भा. रामायण.

महीपतिः—

ओंव्या.

तापसांमाजी कैलासनाथ । कीं पक्षियांमाजी विनतासुत । ना तरी देवांमाजी
 माशचीनाथ । न लोपेचि सर्वथा ॥ ३१ ॥ मृत्तिकेमाजी कस्तुरी । कीं वृक्षांमाजी
 मैलागिरी । कीं श्वापदांमाजी गजकेसरी । न झांकेचि सर्वथा ॥ ३२ ॥

—भक्तिविजय.

वामनः—

श्लोक.

तें श्वान एक तुकड्यास्तव चार नाना ।

दावी धन्यास जठरार्थ कसे पहाना; ।

दे आळवूनि जीर हस्तिप. 'बाप, भाई,' ।

घेतोचि घांस गजराज, कशी बढाई! ॥ ३३ ॥

सिंहाचा जो बाल, तोही चपेटा ।

मारी त्याला, जो करी मत्त मोठा, ।

तेजस्वी जे वृत्ति ऐश्यांच त्यांची, ।

तेथे नाही चाड कांहीं वयाची ॥ ३४ ॥

—नीतिशतक.

३८ सत्य.

मुक्तेश्वरः— **ओंव्या.** कोटी पुण्यें जोडिलीं यत्नीं । तीं जळती एके असत्य वचनीं ॥ जैसी पावक-
स्फुलिंगकणी । नाशी कर्पूरगिरीतें ॥ १ ॥ सत्यापरता नाही धर्म । सत्य तेंचि
प्रब्रह्म । सत्यापार्शीं पुरुषोत्तम । सर्वकाळ तिष्ठत ॥ २ ॥ सत्यें नेमिला न
चळे नेम । त्यासि वोळगे मोक्षधाम ॥ घोर संसारभयाचें नाम । स्पर्शो न शके
कल्पांतीं ॥ ३ ॥ असत्य तेंचि पै पातक । असत्य तोंचि महानरक । अस-
त्याचेनि संगें दुःख । अनंत जन्मीं भोगिती ॥ ४ ॥ सत्यामृताची कनकवाटी ।
जोडिली न संडे भूतटीं । असत्यविषाची नरोटी । पवित्र हातें नातळे ॥ ५ ॥
—आदिपर्व.
सत्य सन्मार्गीं वर्ततां नर । त्याचा कैवारी जगदीश्वर ॥
त्याचें कार्य शार्ङ्गधर । आपण आंगें संपादी ॥ ६ ॥

श्रीधरः— **ओंव्या.** आपलें वचन करावया खरें । राज्य दिधलें हरिश्चंद्रें । स्त्रीपुत्र विकोनियां त्वरें ।
ब्रह्मस्व तेणें फेडिलें ॥ ७ ॥ दशरथें सत्य केलें वचन । श्रीरामासारिखें पुत्र-
निधान । वनासि धाडिलें तेणें जाण । हरिख झाला कैकयासी ॥ ८ ॥ हरिश्चंद्र
अंत्यजभृत्य झाला आपण । सदा रक्षिलें स्मशान । मृततनयांगवस्त्रहरण ।
करोनि सत्व रक्षिलें ॥ ९ ॥ सत्व रक्षिलें त्या श्रियाळें । पुत्रा मारोनियां पंचवर्षें ।
अतिथीलागीं भोजना दिधलें । आपुले सत्वाकारणें ॥ १० ॥ पहा शिवी राजा
चक्रवर्ती । तेणें स्वमांस छेदोनियां हातीं । ससाण्यासी केली तृप्ती । परी सत्व-
स्थिती राखिली ॥ ११ ॥ असत्या वादियाचे घरीं । सर्वथा न रहावें क्षण-
भरी । दुर्वासना उपजे अंतरां । येथें संदेह असेना ॥ १२ ॥ प्रतिज्ञा जे
करिती सत्य । त्यांचें असे धन्य जीवित । जे कीर्तनरंगीं नाचत । स्वर्ग त्यांतें
तृणप्राय ॥ १३ ॥

शुभानन्दः—

ऑव्या.

सत्यापाशीं तिष्ठती हरिहर । सत्ये तरिजे भवसमुद्र । सत्ये चाले हें चराचर ।
 सत्ये भूतें पृथ्वी वाहे ॥ १४ ॥ सत्ये वषें हें जीवन । सत्ये यज्ञ करी पचन ।
 सत्ये विचरें महापावन । सत्ये आकाश हें उमें ॥ १५ ॥ सत्यापरता नाही देवो ।
 सत्याविणें स्वर्ग वावो । सत्यापाशीं वासुदेवो । सेवा करी निजागें ॥ १६ ॥
 शिवि श्रियाळ हरिश्चंद्र नृपती । यांची पुराणीं वार्षिकी कीर्ति । सत्य रक्षोनीयां
 मुक्ति । निज सामर्थ्ये पावले ॥ १७ ॥ सत्ये वर्ततां तो अनंत । सर्वथा नुपेक्षी
 कमळाकांत । हिरण्यकश्यपें मारितां प्रन्हाद भक्त । लीलाविग्रहें रक्षिला ॥ १८ ॥
 दैत्य मारुं जातां सुता । मृत्यु आला दैत्यनाथा । सुग्रीवातें मारुं जातां । वाळी प्राणें
 निमाला ॥ १९ ॥ चरणीं हाणितां रावण । झाला चिरंजीवी विभीषण । सत्यव-
 तातें नारायण । पदोपदीं रक्षित ॥ २० ॥ सत्य स्वधर्म रक्षेणें । प्राणी परपार
 पाविजे पथें तेणें । संजया ! भूतसृष्टि एके एणें । सत्यापासोनि चालतसे ॥ २१ ॥
 सत्ये उमें स्तंभाविण गगन । सत्यापसाव वावरे पवन ॥ होतसे रात्रिदिन ।
 सत्यापासोनि संजया ॥ २२ ॥ सत्यापासोनि हिंडे सविता । चंद्रें औषधींसी
 अमृतता ॥ सत्यापासोनि दाहकता । अग्निकर्म हें चाले ॥ २३ ॥ सत्यापासोनि
 सर्वभार । पृथ्वी वाहे हें सचराचर ॥ सत्यापासोनि जलधर । मेघमाळा मोकळी
 ॥ २४ ॥ सत्याचेंचि समर्थ वळ । सत्य रक्षोनि झाले देव सकळ । प्राप्त झालीं
 पदें अढळ । सत्यापासोनि संजया ॥ २५ ॥ शीतोष्ण सुखदुःख साहोन । सत्ये-
 करोनि विषयवारण । सत्येकरोनि इंद्रियें बंधन । सत्ये ब्रह्मा पाविजे ॥ २६ ॥
 सत्येकरुनि अंतराळीं । भ्रमती नक्षत्रें महामाळी ॥ रुद्रादित्य वसु मंडळीं । विश्व
 देवादिक हे ॥ २७ ॥

—उद्योगपवं.



